



**DAWL**

LEHEN

IL-KAPUĊĊINI MALTIN

**FRANĠISKAN**

I · N · R · I



MARZU 2001 • IL-21 SENA • GHADD 208 • NEWSPAPER POST

**IR-RANDAN: Żmien ta' Tigdid**

# Werrej...

## EDITORJAL 3

*minn P. Joe Alessandro ofm cap*

## BIBBJA 4

L-Evangeliġi tal-Passjoni  
*minn P. Donat Spiteri OFMCap*

## JIKTBULNA L-MISSJUNARJI 7

Jiktbulna P. Silvestru Bonavia u  
P. Taddew Schembri

## ITTRI TAL-QARREJJA 7

## RIFLESSIONI U AZZJONI 8

Teleskopju fuq il-Hajja  
*minn P. William Axiaq OFMCap*

## KENJA 10

Minn Raġal għal ieħor  
*minn P. Hilary Abela OFMCap*



## L-EVANGELJU TA' S. MATTEW 12

Kif inhu mqassam l-Evangeliġu  
ta' San Mattew  
*minn P. Martin Micallef OFMCap*

## SPIRITUALITÀ FRANGISKANA 15

San Frangisk u l-penitenza  
*minn P. Karm Borg OFMCap*

## KULTURA FRANGISKANA 16

San Frangisk fl-Arti (III)  
*minn P. Martin Micallef OFMCap*

## KUBA 18

L-Ewwel Perjodu 1900-1959  
*minn P. Philip Cutajar OFMCap*



## AHBARIJET KAPUĊĊINI 20

## OFS 22

Hadd għajr Frangisku  
*minn P. Frans Abela Giusti OFMCap*

## ZGHAZAGH FRANGISKANI 23

L-Internet fil-hajja tal-lum  
*minn James Mallia Gi.Fra.*

## IT-TWEGIBA 24

*minn P. William Axiaq OFMCap*

## NEKROLOĠJU 25

Tifkira ta'  
P. Anton Azzopardi OFMCap  
*minn P. Frangisku Azzopardi OFMCap*

## NOVELLA 28

Ġbart цаgħka ...  
*minn Lina Brockdorff OFS*

## TISLIBA 30

*minn P. Wistin Attard OFMCap*

## POEŻJI 30

L-Għanja ta' l-Abortit  
L-Għanja tal-Habsi  
*minn Geoffrey G. Attard*

## VOKAZZJONIJET 31

Kemm hu bis-Sens!  
*minn P. Joe Giuliano OFMCap*

**DAWL FRANGISKAN**

**MARZU 2001**

**Il-21 Sena • Għadd 208**



**Qoxra 1:**  
**"Ġesù fuq is-Salib"**  
**Luca Signorelli (c. 1450-1523)**  
**Galleria degli Uffizi**  
**Firenze, Italja.**

### BORD EDITORJALI:

Joe Alessandro ofm cap (Direttur u Editor)  
Wistin Attard ofm cap  
Frans Abela Giusti ofm cap  
Noel Pace  
Maria Mercieca ofs  
Dorian Holland ofs  
Anne Marie Mifsud gi.fra.

### DIREZZJONI U AMMINISTRAZZJONI

Kunvent tal-Kapuċċini,  
Floriana - VLT 14  
Tel: 233874/225525/234949  
e-mail: ofmcap@keyworld.net

### DISINN U LAYOUT:

IMAGE 2000 LTD, Fgura

### MITBUGH:

P.E.G. Ltd., San Gwann.

Kull korrispondenza, artikli, kitbiet u ittri biex jidhru fid-DAWL FRANGISKAN għandhom jiġu indirizzati lill-Editor. Id-Direzzjoni ttrisserva d-dritt li tippubblika fid-DAWL FRANGISKAN dawk l-artikli, ittri jew tagħrif ieħor li jidhriha li jkun jaqblu max-xejra tar-rivista.

Flas ta' l-Abbonament: Lm 4 fis-sena.  
Kull offerta, barra mill-flas, hi milqugħa  
bhala għajna għall-Missjoni, li  
għandha tintbagħat lid-  
Direttur  
Ċentru Missjoni Kapuċċini  
Kunvent tal-Kapuċċini  
Floriana - VLT 14

## Għoxrin sena Marzu 1981 - Marzu 2001

Għoxrin sena ilu, f'Marzu ta' l-1981, giet ippubblikata l-ewwel ħarġa tar-rivista **Dawl Franġiskan**. Fil-ħarġa ta' Mejju 2000, f'għeluq il-mitejn ħarġa, konna tajna tagħrif fil-qosor fuq x'wassalna biex nibdew noħorġu din ir-rivista, x'kien u x'għadu l-għan tagħha u min kienu l-Edituri tagħha matul dawn is-snin. Fil-fatt, l-ewwel editur kien P. Philip Cutajar, li fi żmien P. Crispin Tabone bhala provinċjal, kien daħal għal din il-pubblikazzjoni f'isem il-Provinċja tal-Kapuċċini Maltin.

P. Philip, fl-ewwel editorjal, f'Marzu 1981, fost hwejjeġ oħra kien kiteb hekk: *"Din ir-rivista **Dawl Franġiskan** mhix inizjattiva ġdida għal kollox fi ħdan il-Provinċja Kapuċċina Maltija. Fil-passat insibu bhala pubblikazzjoni uffiċjali tal-Provinċja **L-Immakolata** (1912-1968). Din, bil-għan li jkun hemm sforzi magħquda fil-bxara tal-Messaġġ Franġiskan, ċediet postha għar-rivista **Dawl Ġdid** (1969-1973) li bdiet toħroġ mit-tliet Ordnijiet Franġiskani flimkien ...*

Kienu ħafna l-fatturi li nkoraggewna biex nagħtu l-ewwel pass fil-pubblikazzjoni ta' din ir-rivista b'messaġġ franġiskan. L-istess messaġġ fih innifsu huwa nkoragganti għax fih xi thabbar u x'taġhti. L-istess heġġa qed tidher fil-provinċja biex hija jkollha opportunità effikaci fejn, permezz tal-kitba, tkun tista' tkompli twettaq ix-xogħol pastorali tagħha ta' Sliem u Ġid bil-mezzi li joffrulna ż-żminijiet li fihom qed ngħixu. Li kieku San Franġisk t'Assisi kellu jgħix fi żmienna, żgur li, bil-għan li jxandar il-messaġġ

tiegħu, kien juża kull mezz ta' komunikazzjoni li l-progress preżenti qed joffri. Issa, dan, biex iwettquh, huwa d-dmir ta' wliedu."


Fil-fatt, jekk wiehed iħares lura lejn dawn l-għoxrin sena li għaddew jinnota li dan id-dmir tagħna l-Franġiskani, li nwasslu l-messaġġ franġiskan magħġun ma' tagħlim fuq il-Kelma ta' Alla u t-tagħlim tal-Knisja li San Franġisk kien tant

iħobb, qed jitwettaq permezz tal-kitba f'din ir-rivista.

Ħajr lil Alla u ħajr lil dawk li taw is-sehem tagħhom fil-pubblikazzjoni ta' **Dawl Franġiskan** matul dawn l-għoxrin sena. Dan il-messaġġ mhux biss baqa' jitwassal lilkom il-qarrejja, iżda talli, minn żmien għal ieħor, baqa' jiġi pprezentat b'mod aktar attraenti. Minn rivista ta' 18-il paġna u bil-cover biss bil-kulur, illum għandna f'idejna rivista bi 32 paġna li, kollha kemm huma, huma bil-kulur. Iż-żieda fin-numru ta' paġni jfisser żieda f'artikli li jinteressaw pubbliku fuq skala aktar

wiesgħa. Anki l-interess fil-qarrejja kiber: minn 900 kopja li ġew stampati fl-ewwel ħarġa, in-numru issa tela' għal 2300 kopja.

Għal dan għandna għax irrodu ħajr lil Alla li minnu tibda u fih tintemm kull opra tajba, lill-kontributori li jiktbu fir-rivista, lil diversi voluntieri li jgħinu f'xogħol ieħor marbut magħha, u fuq kollox lilkom għeżiež qarrejja, li tant tinteressaw ruħkom fiha u tkunu tistennewha b'tant herqa minn xahar għal ieħor.



L-ewwel ħarġa tar-rivista f'Marzu 1981

# L-Evangeli tal-Passjoni

minn P. Donat Spiteri OFM Cap

**L-Evangeli tal-Passjoni jew ahjar, ir-rakkonti ta' l-istorja tal-passjoni u l-mewt ta' Ġesù hi l-parti ċentrali u ewlenija ta' l-Evangeli tagħna. L-Evangeli, l-erba' li huma, tefghu fuqha l-attenzjoni kollha tagħhom. Bl-Evangeli tal-Passjoni riedu jagħtu storja shiħa u dettaljata ta' dak li Ġesù għadda minnu fl-ahħar 24 siegħa ta' hajtu fuq l-art.**

*Fuq lemin: Pittura minn Antonio Allegri (1489-1534), Londra  
Isfel: Pittura minn Diego Velásquez (1599-1660), Londra*



## L-Ewwel Evangeli

Kellhom raġun għax kien bl-Evangeli tal-passjoni u l-mewt ta' Ġesù u tal-qawmien tiegħu mill-imwiet li l-Appostli u l-ewwel ministri tal-kelma kienu jxandru l-Bxara t-Tajba ta' Ġesù Kristu. Dan kien l-ewwel Evangeli (1Kor 15, 3-4; Atti 2, 23-24; u l-bqija). Bih kienu jfissru l-missjoni ta' Ġesù bħala l-Messija li kellu jbati u jmut u jqum mill-imwiet (Lq 24, 45-46). Bih kienu jgħallmu lill-insara kif kellhom iġibu ruħhom skond l-eżempju ta' kull virtù li Ġesù wera b'imġibtu fil-passjoni u l-mewt tiegħu (1Pt 2, 21).

Għalhekk fi żmien ir-Randan - żmien ta' ġabra u riflessjoni - il-Knisja tistedinna naħsbu u nimmeditaw fuq il-passjoni u l-mewt ta' Sidna Ġesù Kristu. L-aktar fl-ahħar ġimgħa meta naqraw l-istorja tal-passjoni. Fl-ewwel tliet snin (A-B-C), f'Hadd il-Palm, naqraw mill-ewwel tliet Evangeli (Mt-Mk-Lq) u kull sena fil-Ġimgħa l-Kbira, naqraw l-istorja tal-passjoni mill-Evangeli ta' San Ġwann.

Dan hu b'eżempju għalina biex nitgħallmu li f'dan iż-żmien għandna naqraw l-istorja tal-passjoni u naħsbu fuq it-tagħlim li l-Mulej Ġesù jagħtina permezz tagħha. Jaqblu u ma jaqblux



Biex nifhmu aħjar, irridu nzommu quddiem għajnejna l-karatteristiċi ta' kull wieħed mill-awturi ta' l-Evangeli. Ninnutaw, l-ewwelnett, li fir-rakkonti ta' l-istorja tal-passjoni l-erba' Evangelisti jaqblu sostanzjalment bejniethom.

Mill-bidu sa l-aħħar jimxu kważi pass pass flimkien u jirrakkontaw l-istess episodji. Iżda kull wieħed minnhom jirrakkonta bil-mod u l-istil tiegħu, jinterpreta xi fatti jew kliem ta' Ġesù u jżid xi episodji mħollija barra mill-oħrajn. Dawn id-differenzi żgħar ta' bejniethom ġejjin mill-għażla libera li għamlu mill-materjal ta' l-Evangeli orali li kien jeżisti qabel fil-komunitajiet insara; ġejjin ukoll mill-iskop u l-karattru partikulari ta' kull wieħed mill-Evangeli. Għalhekk nosservaw li fl-istorja tal-passjoni kull wieħed minnhom juri l-karatteristiċi personali tiegħu.



*Partikular: Maestro del Garofano di Baden (Sec. XV), Digione.*

jiddefendi ruħu - "bħall-ħaruf sieket quddiem min iġiżżu, hekk hu ma fetaħx fomm" (Is 53, 7; ara Mk 14, 5).




*Pittura minn Antonio Van Dyck (1599-1641) Museo del Prado, Madrid*

### San Mattew

Mattew fl-istorja tal-passjoni mexxa sostanzjalment ma' dik ta' Marku sew fl-iskema u sew fil-kontenut tagħha b'żidiet li sab f'dokumenti jew f'xi tradizzjonijiet oħra. Żidiet żgħar, bħal Mt 26, 25 u 26, 53-54; u żidiet kbar ta' episodji shaħ: il-mewt ta' Ġuda (26, 3-10), il-ħolma tal-mara ta' Pilatu (27, 19), Pilatu jaħsel idejeh (27, 25), l-għassa mal-qabar (27, 62-66), it-terremot u l-oqbra

*Pittura minn Antonio Van Dyck (1599-1641), Napoli.*



### San Mark

Marku juri lil Ġesù bħala l-Messija li kellu jbati, "il-Qaddej tal-Mulej" li jbati, skond id-deskrizzjoni li naqraw f'Is 52, 13 - 53, 12. Għalkemm jagħraf li Ġesù kien jaf x'kien ġej għalih, meta waslet is-siegħa tiegħu, inhakem mill-biża' u n-niket tal-mewt, ħass ruħu bla saħħa u bla faraġ u talab li titwarrab minnu dik is-siegħa (Mk 14, 32-41). Abbandunat minn ħbiebu d-dixxipli tiegħu, ittradut minn wieħed minnhom u miċhud minn iehor; imdawwar biss bl-għedewwa, jgħajruh, iżebilhuh u jsawtuh (Mk 14, 65). Fl-istorja tal-passjoni, Ġesù ta' Marku hu l-bniedem imsejken, mormi u ddisprezzat. Ibbati fis-skiet bla ma



## San Ġwann

Ġwann, l-Evangelista tal-glorja ta' Ġesù, jirrakonta l-passjoni u l-mewt tiegħu fid-dawl tal-glorifikazzjoni tiegħu. Ġesù ta' Ġwann mhuwiex umiljat u mirbuħ fil-passjoni tiegħu, iżda jidher ukoll rebbieħ u gglorifikat. Il-glorifikazzjoni ta' Ġesù Kristu tibda bil-passjoni tiegħu (13, 1-17, 26). Hu fuq l-isfond tal-glorifikazzjoni ta' Ġesù

miftuħa mal-mewt ta' Ġesù (27, 51-53) u l-aħbar li taw l-ghassiesa ta' kull ma kien ġara (Mt 28, 11-15).

L-iskop ta' Mattew jidher li kien apoloġetiku, li juri lil-Lhud li Ġesù kien il-Messija li kellu jbati u jmut bla htija skond il-pjan li Alla kellu għalih u li kellu jseħħ fih biex "isseħħ l-Iskrittura" (Mt 26, 53), "kif hemm miktub fuqu" (26, 23).

## San Luqa


Luqa, "l-Evangelista tal-ħniena ta' Kristu", fir-rakkonti tal-passjoni juri lil Ġesù bħala l-bniedem ġust li jbati bla htija biex jobdi għar-rieda tal-Missier. Jurih kalm u rrasenjat, kollu hlewwa u tjubija u saħansitra pront biex ifarraġ lill-oħrajn bi kliem ta' sliem. Din il-figura ta' Ġesù fl-istorja tal-passjoni skond Luqa toħroġ mill-mod li bih jipprezentah u mill-episodji li jżidhom hu biss: il-każ tač-čaħda ta' Pietru - "u l-Mulej dar u ħares lejn Pietru" (22, 61) - ħarsa ta' mħabba u ħniena li nisslet f'Pietru l-indiema; ir-rikonċiljazzjoni bejn Pilatu u Erodin minħabba f'Ġesù (23, 61); il-kliem li bih Ġesù farrag in-nisa ta' Ġerusalem (23, 25-31); il-maħfra li ta lill-halliel it-tajjeb (23, 39-43); u saħansitra lill-għedewwa li sallbuh (23, 34); u fl-aħħar kelma tiegħu, talba ta' fiduċja f'Alla u ta' telqa f'idej (23, 46). Kollox jaqbel sewwa mal-karattru ta' l-Evangelju ta' Luqa u mas-sentimenti ta' l-awtur tiegħu.

li Ġwann jqiegħed l-episodji ta' l-istorja tal-passjoni u l-mewt tiegħu.

Fix-xena ta' l-arrest, meta Ġesù waqa' f'idejn l-għedewwa fil-ġnien tal-Ġetsemani, Ġwann juri lil Ġesù fil-kobor tiegħu; jurih superjuri għalihom u rebbieħ fuqhom (18, 1-11); hekk ukoll quddiem il-qassis il-kbir u s-Sinedriu (18, 19-24) u quddiem Pilatu, Ġesù hu preżentat bħala Sultan rebbieħ (18, 36-37); quddiemu Pilatu hass ruħu ckejken, u beza'.

## Għeluq

Dan kollu jfisser li, aħna u naqraw l-Evangelji tal-Passjoni fil-erba' verżjonijiet tagħhom, għandna nżommu quddiem għajnejna l-karattru personali ta' kull wieħed mill-awturi tagħhom u nifhmu wkoll l-intenzjoni partikulari li kull wieħed kellu huwa u jkteb. Kull wieħed minnhom jipprezentalna lil Ġesù fil-passjoni u l-mewt tiegħu skond il-viżjoni u l-intenzjoni partikulari tiegħu. Imbagħad kollha flimkien, għalkemm f'aspetti diversi, jagħtuna t-tifsira waħdanija tal-misteru tal-passjoni u l-mewt ta' Ġesù, li hi r-rebħa tiegħu fuq il-mewt b'mewtu. □



Fuq: Pittura minn Sandro Botticelli (1445-1510), Alte Pinakothek, Monaco.

Xellug: Andrea Mantegna (1431-1506), Museum of Fine Arts, Copenhagen.

# Jiktbulna l-missjunarji ...

**P. Silvestru Bonavia OFMCap**

**Songea  
Tanzanija**



Ghaziz Fr. Joe,

Ghadni kemm ircevejt iż-żewġ kopji tal-ktieb fuq Malindi u l-Isqof Mons. Francis Baldacchino. Taf kemm hadt gost daqs-kemm kont heġġigtek biex tftitex tibghathuli. Veru dam ma wasal, imma dan kien minhabba l-posta; anzi kont fortunat li għadda mill-maltemp u l-gharghar ta' l-Ingilterra, u xxarrab ftit. Hu x'inhu, veru hadt gost u prosit tassew; ma jistax jonqos li kemm int u kemm Fr. Leonard u min kien jgħinkom fil-festi speċjali kellkom hafna x'tagħmlu, imma jidher li kollox mar tajjeb. Jien kont haġa waħda magħkom fit-talb. U nkompili nitlob fuq kollox għall-isqof Francis u d-djoċesi tiegħu kif ukoll għall-isqof Pawlu u d-djoċesi "omm" ta' Garissa. Nitlob ukoll għalikom ilkoll biex bhala segretarjat tkomplu tagħmlu aktar magħrufa l-hidma missjunarja tal-Provinċja tal-Kapuċċini Maltin kullimkien.

Nixtieq ninqeda b'din l-okkażjoni biex mill-ġdid nifrahlek u miegħek lill-Bord Editorjali ta' Dawl Franġiskan għar-rivista eċċellenti li qed tagħtu lill-pubbliku Malti u Ghawdxì. U niringrazzja lill-kollaboraturi kollha li verament qed jagħtu għajnuna kbira fil-formazzjoni nisranija u franġiskana lill-qarrejja kollha.

Grazzi mill-ġdid u berikni.

**P. Taddew Schembri OFMCap**

**Harar  
Etjopja**



Ghaziz Fr. Joe,

Nixtieq naqsam magħkom ftit hsibijiet fuq il-Milied. Kważi għaddiet sena ohra. Din is-sena speċjali għax fiha ċċelebrajna l-2000 Milied ta' Kristu Ġesù. Hi s-Sena Mqaddsa li fiha Alla tefa' fuqna mhabbtu.

L-ikbar ghotja ta' mhabbtu hi Ibnu Ġesù...

It-tnissiel u t-twelid tal-Kelma Divina tfakkarna fl-imhabba li Alla għandu għal kull wieħed u waħda minna. L-imhabba titlob imhabba! Għalhekk il-Milied hu u għandu jibqa' l-fatt ta' l-imhabba kbira ta' Alla għalina. Għax kull degħma xxuttata hi Milied; kull waqt ta' ferħ maqsum ma' oħrajn hu Milied; kull għemil ta' hniena muri lil xi hadd fil-bżonn hu Milied; kull għajnuna mogħtija b'imhabba hi Milied. Hekk il-Milied ikun kull jum ta' hajjitna. Jalla l-Mulej jgħinna biex inkunu għodda f'idej jew ahjar insiru għajnejh, idej, saqajh u qalbu għal kull min hu fil-bżonn.

Irroddilkom hajr minn qalbi u nixtiqilkom Milied hieni u sena ġdida mimlija ġid u barka mis-sema. Niftakar dejjem fikom fit-talb u fil-quddies ta' kuljum.

Hukom fil-Qalb ta' Ġesù.

*Niskużaw ruħna li dawn is-siltiet mill-ittra ta' P. Taddew qed jidhru issa u mhux qabel.*



## Mill-ittri tal-qarrejja ...

• Qegħda nibgħatlek dawn il-bolli użati għall-missjoni. Prosit ta' **Dawl Franġiskan**. Kemm niehu gost naqrah għax toltu l-gost ta' kulhadd. Jien, għalkemm ghadni zghira, tinteressani l-parti tal-missjoni. Għalhekk nitlobkom titolbu għalija biex dan l-interess fija jkompli jikber u jsir vokazzjoni. Niringrazzjakom mill-ġdid.

*M. Sciberras - Haż-Żebbuġ*

• Għalkemm qatt ma ktibt u qatt ma bghatt kompetizzjoni, illum fettilli nibgħat it-Tisliba.

Nghidlek il-verità, it-Tisliba qatt ma kont nibgħatha għalix kont naqta' qalbi li rrid noqghod infittex fil-Bibbja, avolja l-Bibbja dejjem hdejn rasi u kuljum naqbadha u noqghod nara minnha. Imma din id-darba ddeċidejt li nqalleb u nftitex fiha t-twegibiet. B'hekk qed insir aktar midhla tagħha.

Irrid ngħidilkom prosit u grazzi hafna tar-rivista **Dawl Franġiskan**. Hija verament sabiha u interessanti hafna. Inkun herqana hafna li nirċeviha, u, wara li naqraha, insellifha lil xi zghazagh.

Prosit tassew!

*C. Sultana - Haż-Żabbar*


# Teleskopju fuq il-Hajja



minn P. William AXIAQ OFMCap.

Jekk fil-hajja fizika ma nistghux ngħaddu mingħajr hobż u ilma, hekk fil-hajja nisranija tagħna ma nistghux ngħixu mingħajr riflessjoni. Din neħtiġuha iżjed u iżjed meta ninqabdu f'ċertu ingranaġġ ta' idejat, modi u mġiba li xejn ma jirriflettu sens ta' gustizzja soċjali. Se npoġġi għar-riflessjoni tiegħek tliet ħsibijiet li żgur għandek bżonnhom jew biex tikkonverti int personalment, jew biex tgħallem, jew biex tiftaħ għajnejn ħaddiehor.

## 1 SERQ SFAĊĀT



Milhux, kien hawn hija mill-Awstralja li hu *sub-coach* ta' timijiet tal-futbol komposti min tfal u zgħażaġh ta' Maltin f'Melbourne. Ġie hu, il-*coach* u żewġ timijiet biex jilgħabu *soccer* kontra timijiet Maltin. Fil-ftit ġimgħat li damu Malta, kienu alloġġjati f'ċerta lukanda n-naħa tat-tramuntana tal-gżira Maltija. F'ġurnata minnhom, wiehed mit-tfal kien xi ftit ma jiflaħx. Ġabulu tabib biex jarah. Dan, wara li nvistah, ma stahax iżommlu ħlas ta' Lm18. Meta hija, b'dispaċir fuqu, qalli dan kollu, lanqas ridt nemmen. Imma hekk hu.

Hawn ċerti proprjetarji ta' lukandi u ċerti tobba (GP)

ħbieb tagħhom li mohħom biss fil-flus. Dawn, għax mingħajr kuxjenza, qegħdin jixxalaw kontinwament minn fuq dahar it-turisti. X'irrid ngħid?

Meta turist jew turista jimirdu, il-*manager* tal-lukanda jsejjaħ lit-tali tabib li jkun daħal fi ftehim miegħu. Dan, meta jiġi msejjah u jipprezenta ruħu quddiem il-persuna marida, l-ewwel mistoqsija li jagħmilha tkun din: "Inti nxurjat/a?" Jekk il-marid/a jgħidulu le, iżommlhom prezz moderat, imma jekk iġidulu iva, arah, bla skuplu ta' xejn, jieħu l-okkażjoni u jithallas biz-zalza. Araw ftit x'ingustizzja soċjali din!


Dawn huma dñubiet li jgħajtu haqq u vendetta quddiem Alla. Għala tisloħ persuna, iżjed u iżjed tifel, sempliċement għax taf li ser tagħmel tajjeb l-*insurance* għalih? Għala tagħmlu hekk bi ftehim bejnietkom? Biex tkompli tistagħna int bħala sid il-lukanda u tissokta ssir sinjur int bħala tabib?

Ma tindunawx li qegħdin tinqdew bil-pożizzjoni tagħkom biex issiru dejjem iżjed ħallelin u briganti? Għad tasal is-sieġha li tridu tagħtu kont ta' dan kollu. Alla tagħna huwa Alla li jaf jithallas. Huwa Alla li jieħu f'idejha il-kawża tal-fqir u taż-żgħir.

L-awtorità li taf tajjeb li dawn l-ingustizzji qegħdin jiġru, meta se tqum fuq tagħha u tieħu azzjoni bis-serjetà? Jew ħakimha l-biża'? Għal dawn iċ-ċirkustanzi Alla għandu erba' kelmiet iebsin: "La tibzax minnhom, għax inkella nbeżżgħek jien quddiemhom" (Ġer 1, 8).

## 2 VANDALIŻMU F'ĊERTI SKEJJEL

Ftit taż-żmien ilu, dħalt f'ċentru parrokkjali l-ġmiel tiegħu. Kif kont qiegħed induru, indunajt li kien hemm ċerti *switches* imkissrin u ittri ta' ċerti skriżzjonijiet



neqsin. Staqsejt x'inhi l-biċċa, u l-persuna inkarigata qaltli li kienu ż-żgħażaġh stess li jiffrekwentaw dak iċ-ċentru li għamlu dawk il-ħsarat kollha. Dawn jagħmlu piki bejniethom min minnhom kapaċi jilhaq is-*switch* bis-sieq u jfarrku; min minnhom kapaċi jaqla' l-ittri tar-ram minn fuq il-lapida u jwaħħalhom fl-*asphalt* tat-triq, meta dan ikun irtab bix-xemx tiżreġ fuqu.

Għalliem ta' skola tani *lift*. Qalli li jgħallem fi skola teknika. Staqsejtu ż-żgħażaġh kif inhuma. B'dispaċir fuqu qalli li ħafna minnhom huma vandali. L-ġhors tagħhom li jkissru t-tubu tal-klassi, il-ħġieġ tat-twieqi u l-vaski tat-*toilets*. Jien għall-ewwel ħsibtu preġudikat kontra l-istudenti, imma ma kienx il-każ.

Possibbli li qed ngħixu f'millennju ġdid, kulhadd jiftaħar kemm hu matur, anki ż-żgħażaġh, u għadna nisimgħu b'affarijiet bħal dawn li jnikktuna ħafna? Għala dan il-vandalizmu fl-iskejjel tagħna, li tant jitolbu spejjeż matul is-sena? Dan la huwa aġir uman u lanqas nistrani. Dawn huma dñubiet li mhux suppost iħalluna kwieti fil-kuxjenza żaġħżuġha tagħna.

### 3

### SKUŻA FIL-KOMMA

Ġuvni ħabib tiegħi qalli li Itaqa' ma' raġel miżżewweġ u qallu dawn il-kelmiet: "Inti kalm u ma tidgħix, taf għaliex? Għax ma għandekx mara!"

L-espressjoni tikxef nuqqas kbir ta' sinċerità f'irġiel li jirraġunaw bħal dak ir-raġel. Kemm għad



baqa' irġiel, almenu fil-gżejjer tagħna, li baqgħalhom ħafna preġudizzji kontra n-nisa tagħhom! Ma rridx ngħid li n-nisa miżżewġin kollha qaddisin, għax kulhadd għandu tiegħu, imma ma jfissirx b'daqshekk li l-irġiel, għax għandhom mara tgħid jew tgerger xi f'it, jew dejjem teqred għall-flus, jew għax għandha l-sienha jnigges xi f'it jew thobb tmieri, għandhom isiru nervużi u jagħtuha għad-dagħa. Fl-aħħar mill-aħħar, il-mara tagħmel x'taġħmel, qatt ma tagħti jedd lir-raġel biex jidgħi, avolja tista' tagħmlu xi f'it nervuż f'ċerti ċirkustanzi, u ttelegħhomlu.

Jekk raġel irid jaqta' darba għal dejjem id-dagħa mill-ħajja tiegħu - u jaqbillu jagħmel hekk illum qabel għada - ma jridx idahħal f'rasu din l-ideja assurda li l-mara tiegħu derritu hekk bl-imġiba tagħha. X'uħud, għaliex iwaħħlu fin-nisa tagħhom li jidgħu meta, qabel ma żżewġu, kienu diġà vvizzjati bil-vizzju faħxi tad-dagħa? Għaliex tismagħhom jidgħu anki meta fid-dar ma jkunx hemm x'jinkwithom?

Ċerti rġiel iridu jkun tasew subgħajhom dritt magħhom infushom, billi ma joqogħdux iġibu skużi li qed jidgħu tort tal-mara. Iridu jammettu li qed jidgħu għax iridu huma u għandhom bżonn jinbidlu fil-fehmiet ta' mohħhom (Rum 12, 2) u jsibu l-paċi tal-qalb li tagħmilhom kalmi avolja miżżewġin.

- Ġesù, zommni ħanin u rett fil-professjoni tiegħi.
- Kristu Ġesù, aġħmel li qatt ma nimla ż-żgħożija tiegħi bi dñubiet li jmorru kontra l-gustizzja soċjali.
- Mulej, aġħmel li qatt ma nigġustifika l-ħażen tiegħi billi nwaħħal f'ħaddieħor, speċjalment f'persuni għeżież għaliġa.

Bħalissa ninsabu fi bżonn ta' BOLOL u TELECARDS użati. Jekk int ikollok minn dawn, iġborhom u ibgħathomlna f'dan l-indirizz:

Uffiċċju Missjoni Kapuċċini  
Kunvent tal-Kapuċċini  
Floriana - VLT 14



Int ma titef xejn u aħna naqilgħu minnhom għall-Missjoni.



# KENJA


# Minn Raħal għal iehor

minn **P. Hilary Abela OFMCap**

**L-irhula huma nisġa li jgħaqqdu flimkien pajjiż wiehed, jagħtuh l-ilwien tal-ideat u l-hajja li jgħixu fih in-nies.**

**Għalkemm fil-post tinhass l-għaqda bejn in-nies, ma' dan kollu kull raħal għadu jżomm il-karatteristika tiegħu b'mod li ftiit li xejn tista' tagħmel regola ġenerali li tolqot lin-nies kollha xorta waħda.**

**Mill-ftit ta' esperjenza li għandi nista' ngħid li kull komunità ta' kull raħal trid thares lejha b'mod differenti minn dik il-komunità ta' raħal iehor bogħod minn xulxin b'xi ftiit kilometri.**



## IR-RAHAL

In-nies li qegħdin ngħixu magħhom ħafna minnhom huma bdiewa. Hajjithom tiddependi mill-prodotti tal-għalqa. Il-hobza ta' kuljum li wiehed irid jkolha bl-għaraq ta' ġbinu trid tinqasam f'mitt biċċa: għejxien, edukazzjoni ta' wliedhom, ħlas għall-mediċini u x'infiq

ieħor meħtieġ għar-raba'. Biex wiehed jirnexxilu f'din il-hajja iebsa jrid iqis mitt darba u jaqta' darba, jew aħjar ikejjel b'xiber għaqli biex ma jorqodx bil-ġuħ. Hu minnu li Alla qiegħed ma' dawn in-nies biex ma jħallihomx nieqsa mill-ġwies u frott is-sigar. Dawn in-nies ftiit li xejn isibu għajnuna mill-gvern fil-bejgħ u x-xiri tal-prodotti tagħhom.

Mhux l-ewwel darba li l-ħolma tal-bdiewa għal kemxa flus mill-prodotti tal-qoton tispicċa f'realtà ta' ftiit xelini fuq palet idejhom. It-telf fil-qligħ ta' xogħolhom ħafna drabi tefagħhom mitt sena lura. Il-qalb qawwija ta' dawn in-nies iġġegħelhom jgħaddsu rashom fuq l-imghażaq biex jerġgħu jippruvaw is-sena ta' wara.



*P. Hilary flimkien ma' membri tal-parroċċa waqt festa.*

Hafna drabi dan il-kuraġġ li jhossu jiġi mill-ħajja li jgħixu flimkien bħal aħwa. Il-ġirien huma magħqudin b'mod li jaqsmu flimkien dak kollu li għandhom f'ħajjithom. Għal din ir-raġuni jinżamm għieh bejniethom u jagħmlu minn kollox biex ma tinkisirx din ir-rieda tajba ta' bejniethom.

Hu minnu li x-xitan ideffes denbu kullimkien. Mhux l-ewwel darba li xi mogħża qabżet fl-għalqa tal-ġar u gerrmitlu ż-żriġħ li jkun imħares b'għożża kbira. Il-ġlied ma jonqosx u għandu mnejn iħalli ġerħa fil-qlub għal xi żmien. Ġlied bħal dan hija l-ħajja ta' kuljum, u wieħed dejjem ra kif sewwieh biex tibqa' tinżamm l-għaqda bejniethom.

### Hruġ mir-raħal

Il-Hadd hu jum li wieħed jiltaqa' mal-ħbieb. Filgħodu kmieni għandek tiltaqa' ma' nies sejrin il-belt b'xi ħaġa mill-prodotti tar-raħal biex ibiġhuha s-suq. Nhar ta' Hadd wieħed jagħmel kemm jista' biex jilbes mill-aħjar; hafna minnhom jiġu għall-quddiesa l-parroċċa u wara jibqgħu sejrin is-suq.

Is-suq m'hemmx għaġla, kulhadd jipprova jiltaqa' mal-ħbieb u jirrakkonta x'għadda minnu f'dik il-ġimgħa li kien waħdu fl-għalqa.

Okkażjoni għal xi harġa speċjali mir-raħal hija mezz siewi biex tgħaqqad in-nies ta' l-irħula flimkien u jhossu li huma familja waħda. Festi, laqgħat, tiġijiet u funerali huma l-aqwa żmenijiet biex in-nies tar-raħal jithalltu ma' dawk ta' raħal ieħor.


Il-knejjes ta' l-irħula tagħna huma taħt il-harsien tal-Madonna jew xi qaddis partikulari. Matul is-sena ssirilhom il-festa, fejn il-Kattoliċi ta' dak ir-raħal li jagħmel il-festa jistiednu lill-Kattoliċi sħabhom biex jaqsmu flimkien dan il-ferħ qaddis.

Il-festi li jsiru hawnhekk mhux bħal dawk li nafu bihom aħna jew dawk li jsiru fl-irħula u l-ibliet Maltin. Il-festi li jsiru fil-missjoni huma sempliċi hafna. Quddiesa f'jum il-festa mżejna b'izjed kant mis-soltu. Wara l-quddiesa n-nies tar-raħal, flimkien mal-mistednin, jintasbu bilqiegħda f'misraħ il-knisja biex jieħdu bott tē. Hemm imbagħad jintwera ż-żfin tradizzjonali u għana ta' kull għamla. Għal dan il-briju hu mistieden kulhadd. Ma tkunx ħaġa ta' mistħija jekk maż-żeffiena nisa ssib xi erbat ixjuħ jaqbzu u joghlew bħal li kieku baqgħalhom żmien iż-żgħożija.

Festi bħal dawn inessu lil kulhadd mix-xogħol, u kieku ma tkunx ix-xemx li tgħib minn fosthom, kieku kienu jibqgħu sejrin sakemm jgħejjew għal kollox.

Laqgħat speċjali huma mfittxija wkoll. Hafna drabi, biex issaħħaħ ċerti għaqdiet li jibdedw jiddgħajfu, ikollok tħallathom ma' oħrajn li huma msaħħin iżjed minnhom. Hekk ngħidu aħna l-għaqdiet ta' nisa nsara jhossuhom msaħħa fix-xogħol jekk iġġibilhom nisa oħra ta' l-istess għaqda minn raħal ieħor. Laqgħat bħal dawn jieħdu ġurnata sħiħa, fejn jaqsmu flimkien l-esperjenzi tagħhom bħala ommijiet tal-familja u l-ħidma magħhom fi ħdan il-knisja. Dawn il-laqgħat jispiċċaw bi plat ross b'xi biċċa laħam tiġri fil-wiċċ.

Il-ferħ li jinħass f'dawn il-laqgħat hija xi ħaġa li ma tistax tesprimiha bil-kitba imma trid tkun magħhom biex tara u tħoss bħalhom il-ferħ f'qalbek.



*P. Hilary waqt  
celebrazzjoni ta'  
żwieġ fil-parroċċa  
tiegħu.*

Il-festa ta' tiegħi hija wkoll okkażjoni għal taħlita ta' nies minn irħula differenti. Din il-festa hija għalija l-waqt biex inkun naf iżjed nies l-għarus u l-għarusa. Dan jgħinni biex nifhem aħjar ir-rabta li għandhom dawn in-nies lejn xulxin.

Il-funerali huma wkoll waqtiot biox issir taf lin-nies li jiġu biex jaqsmu flimkien in-niket li jaqa' fuq nies il-mejjet jew mejta.

Dawn il-laqgħat ta' l-irħula bejniethom, minbarra li ssaħħaħ lin-nies u jagħmluhom familja waħda, jagħtuhom il-qawwa biex iħossu iżjed għal xulxin u ma jaqtgħux qalbhom fit-tbatija li jiltaqgħu magħha ta' kuljum.

Għal dawn in-nies kliem l-apostlu Pawlu lir-Rumani: "l-firħu ma' min jifraħ u ibku ma' min jibki" (Rom 12:15) jhossuh iżjed milli nħossuh aħna. Din hija waħda mit-tagħlimiet li għallmuni kemm ilni naħdem magħhom. □



# Kif inhu mqassam l-Evangġelju ta' San Matthew

minn P. Martin MICALLEF OFM<sup>Cap</sup>

IT-TIELET PARTI

**F**il-harġa li għaddiet, rajna kif aktarx inkiteb l-Evangġelju ta' San Matthew. F'dan l-artiklu ser inharsu lejn kif inhu mqassam dan l-Evangġelju. Dan jgħinna biex nifhemu aħjar l-iskop li għalih l-Evangġelista San Matthew kiteb dan l-Evangġelju.

Meta wiehed jaqra l-Evangġelju ta' San Matthew jinnota li din hija kitba ddominata minn hames diskorsi twal imqiegħda fuq fomm Ġesù. Kull darba li Ġesù jtemm jgħid xi wiehed minn dawn id-diskorsi, San Matthew jirrimarka dejjem l-istess haġa, biex bħal donnu jurina li issa ser jibda taqsima ġdida fin-narrattiva li kien qed jikteb. Hekk naraw f'Mt 7:28, fl-għeluq tad-diskors tal-Muntanja: "META TEMM ĠESÙ DAL-KLIEM, il-ġmieghi kienu jistagħġbu bit-tagħlim tiegħu." L-istess f'Mt 11:1 naqraw: "META TEMM ĠESÙ jwissi t-tnax-il dixxiplu tiegħu, telaq minn hemm" (ara wkoll Mt 13:53; Mt 19:1 u 26:1).

Il-hames diskorsi li nsibu f'dan l-Evangġelju, jidher li huma kollha kreazzjoni ta' dan l-Evangġelista. Huwa ġabar flimkien bosta sentenzi ta' Ġesù f'hames diskorsi separati li jiddominaw il-kitba tiegħu u li jagħtu struttura lill-Evangġelju li kiteb. Xi studjużi tal-Bibbja jgħabblu dawn il-hames blokki kbar f'dan l-Evangġelju ma' l-ewwel hames kotba tat-Testment il-Qadim. Dan ukoll minhabba li San Matthew jipprezenta lil Ġesù bħala "Mosè l-Ġdid" li qed jiehu post Mosè li jissemma fil-kotba tat-Testment il-Qadim.

Xi studjużi oħra tal-Bibbja, iżda, huma tal-fehma li ċ-ċappetti li fuqhom tistrieħ l-istruttura ta' l-Evangġelju ta' San Matthew huma ż-żewġ versi li jirrapprezentaw

żewġ mument importanti fl-istorja ta' Ġesù ta' Nazaret. F'Mt 4:17, meta Ġesù wasal il-Galilija u beda l-ministeru tiegħu, l-Evangġelista jgħidilna hekk: "MINN DAK IN-NHAR, Ġesù beda

*jxandar u jgħid: 'Indmu għax is-Saltana tas-Smewwiet waslet.'*" Filwaqt li f'Mt 16:21, wara l-laqgħa li Ġesù kellu mad-dixxipli f'Ċesarija ta' Filippi, li fiha staqsiehom min jgħidu n-nies li hu Bin il-bniedem, insibu mument ieħor importanti li fih Ġesù jhbar il-passjoni u l-mewt tiegħu. Minn dal-waqt, l-istorja tibda' miexja f'din id-direzzjoni: "MINN DAK IN-NHAR Ġesù beda juri lid-dixxipli tiegħu li kien meħtieġ għalih li jmur Ġerusalem, isofri hafna ... joqtluh, u fit-tielet jum iqum." L-espressjoni "minn dak in-nhar" (bil-Grieg: *apo tote*) turi li issa kienet bdiet fażi ġdida f'din in-narrattiva.

Iżda l-istruttura ta' l-Evangġelju ta' San Matthew hija bil-wisq aktar kompleksa. Fiha nsibu varjetà kbira ta' elementi li lkoll flimkien jiffurmaw l-istorja ta' Ġesù. Hekk, per eżempju, insibu referenzi għal bosta postijiet, bħad-deżert, l-għadira tal-Galilija, il-belt il-Qaddisa ta' Ġerusalem, it-Tempju, il-muntanja li jissemmew hafna f'dan l-Evangġelju. Hemm ukoll bosta karattri li jagħtu palata lill-istorja. Jissemmew id-dixxipli ta' Ġesù, Ġużeppi, ir-raġel ta' Marija, il-Maġi, il-qassisin il-kbar, il-Fariżej, is-Saduċej, il-Kittieba, ir-Rumani, il-folol, eċċ. Dawn kollha flimkien jiffurmaw l-ingredjenti ta' l-istorja kif ipprezentaha San Matthew. B'dan kollu f'moħħna, nistgħu nissuġġerixxu din l-*outline* ta' l-istruttura ta' l-Evangġelju ta' San Matthew.





## 1. L-ORIGINI TA' ĠESÙ U L-MISSJONI TIEGHU (Mt 1:1-4:11)

San Matthew [bhal San Luqa - imma b'differenza] jaghtina r-rakkonti tat-twelid u t-tfulija ta' Ġesù. Jipprezentalna wkoll il-laqgħa bejn Ġesù u Ġwanni l-Battista fid-deżert. Dan l-Evanġelista jaghtina wkoll it-tliet tentazzjonijiet ta' Ġesù fid-deżert bħalma jagħmel ukoll San Luqa. Id-differenza bejniethom hija li l-aħħar tentazzjoni ta' Ġesù f'San Matthew - dik ta' l-idolatrija - insibuha f'San Luqa fit-tieni post flok fl-aħħar. San Luqa jhalli għall-aħħar it-Tentazzjoni li ssir f'Ġerusalem fuq post għoli fit-tempju, għaliex għal San Luqa, kemm it-tempju kif ukoll Ġerusalem għandhom rwol importanti fin-narrattiva tieghu.



## 2. ĠESÙ: IL-MESSIJA QAWWI FIL-KELMA U FL-GHEMIL (Mt 4:12-10:42)

Minn hawn Ġesù jibda l-ħidma tieghu fil-Galilija. Insibu x-xandir tas-Saltna tas-Smewwiet. Ta' min jinnota li San Matthew jippreferi aktar l-espressjoni "is-Saltna TAS-SMEWWIET" milli "is-Saltna TA' ALLA." Din it-tema hija waħda ta'

importanza kbira għal dan l-Evanġelista, u magħha jorbot il-parabboli ta' Ġesù. Fil-kapitli 5-7 insibu l-ewwel diskors ta' Ġesù: id-diskors tal-Muntanja. Fil-kapitli 8-9 insibu mbagħad serje ta' mirakli ta' fejqan [dawn imbagħad ikomplu fil-kapitlu 15]. Fil-kapitlu 10 għandna it-tieni diskors ta' Ġesù, magħruf bħala d-diskors lid-dixxipli.



## 3. IN-NIES IWIEĠBU GĦAL ĠESÙ (Mt 11:1-16:12)

Hawn tibda fażi ġdida fl-istorja. In-nies iwieġbu għal Ġesù: xi wħud b'mod pożittiv, billi jemmnu, filwaqt li oħrajn b'mod negattiv, billi jagħmlu rezistenza lilu u lill-kelma tieghu. Insibu wkoll serje ta' kontroversji ma' l-għedewwa ta' Ġesù (kapitli 11-12). Fil-kapitlu 13 għandna t-tielet diskors ta' Ġesù: id-diskors tal-parabboli li fih Ġesù jqabbal is-Saltna tas-Smewwiet ma' bosta affarijiet. (Aktar parabboli nsibuhom inferrxin fil-kapitli 18, 20, 21, 22, 24, 25). Fil-kapitli 14-16, imbagħad, l-Evanġelista jipprezentalna l-fidi żgħira tad-dixxipli tieghu.

## 4. IL-MIXJA LEJN ĠERUSALEM (Mt 16:13-20:34)

L-istqarrija ta' Pietru sservi bħala *bridge* bejn il-barka li Ġesù jagħti lill-Pietru wara li Pietru jistqarr lil Ġesù bħala l-Messija Bin Alla l-Ħaj u ċ-ċanfira li Ġesù jagħti lil Pietru wara li dan ta' l-aħħar ipprova jfjixkel lil Ġesù milli jwettaq ir-rieda tal-Missier sas-salib. Minn hawn Ġesù jibda miexi lejn

• *Stampi f'pagna 11:*

1. *It-Twelid ta' Ġesù. Minjatura mill-Graduale (Sek. XVI) ta' Agostino Decio.*

2. *Ġesù jitma l-folla. Minjatura ta' Liberale (Sek. XV).*

3. *Ġesù ighallem lid-dixxipli. Minjatura, Royal Bibl., Copenhagen.*

• *Stampa fin-nofs f'pagna 12: Minjatura mill-Messale ta' Renato D'Angiò (Sek. XV).*



Ġerusalem. Fit-triq huwa jagħmel tliet thabbiriet dwar il-passjoni, il-mewt u l-qawmien tiegħu. Huwa jgħallem lid-dixxipli u nsibuh jagħmel ir-raba' diskors li jikkellem fuq il-"Knisja" (bil-Grieg: *ekklesia*). Din il-kelma nsibuha biss fl-Evangeliġu ta' San Matthew (Kap16 u 18). Fit-triq lejn Ġerusalem, niltaqgħu wkoll ma' aktar konflitti ma' l-għedewwa ta' Ġesù.

### 5. L-MEWT U L-QAWMIEN (Mt 21:1-28:15)

L-aħħar ġimgħa tiegħu fuq din l-art, Ġesù għaddiha f'Ġerusalem, il-belt il-qaddisa. Hawn lil Ġesù nsibuh fit-



Tempju jgħallem u jagħmel herba għaliex sab li dar missieru kienet saret "għar tal-hallelin" (Mt 21:13). Fil-kapitli 21-22 insibu aktar kontroversji ma' l-għedewwa ta' Ġesù. Il-kapitlu 23, imbagħad, għalkemm mhuwiex meqjus bħala diskors għalih, huwa attakk iebes li Ġesù jagħmel fuq il-kittieba u l-Fariżej. Fil-kapitlu ta' wara, il-kapitlu 24, insibu l-aħħar diskors ta' Ġesù, magħruf bħala d-diskors eskatologiku, jiġifieri, diskors li jikkellem fuq l-aħħar jiem. Imbagħad mal-kapitlu 26, bil-ftehim kontra Ġesù, jibda r-rakkont li jehodna direttament għall-passjoni, il-mewt u l-qawmien ta' Ġesù.



### 6. IL-FINAL (Mt 28:1-20)

Din hija xena waħda u nsibuha biss f'dan l-Evangeliġu. Minħabba li fiha San Matthew jiġbor hafna mit-temi li diġà kien ipprezenta qabel, hafna studjużi huma tal-fehma li din hija kompożizzjoni ta' dan l-Evangeliġista. Huwa jerga' jehodna lura fil-Galilija fejn kien beda l-missjoni ta' Ġesù. Hawn Ġesù rxuxtat jerga' jiltaqa' mad-dixxipli fuq "muntanja" (tema ewlenija f'dan l-Evangeliġu) u jwegħedhom li kien ser jibqa' magħhom sa l-aħħar taż-żmien, filwaqt li jagħtihom tliet ordnijiet - li jagħmlu dixxipli mill-ġnus kollha; li jgħammdu fl-isem tal-Missier, ta' l-Iben u ta' l-Ispirtu s-Santu; u li jgħallmuhom iħarsu dak kollu li ordnalhom hu. □

• *Stampi f'din il-paġna:*

4. L-istqarrija ta' Pietru u l-ċanfirja ta' Ġesù. Minjatura.
5. Il-Mewt ta' Ġesù. Minjatura mill-Messale Romanum, Lucca.
6. It-Tluġ tal-Mulej fis-sema. Minjatura Sek XIV, New York.

# San Frangisk u l-penitenza

minn P. Karm BORG OFMCap

F'dan iż-żmien tar-Randan, il-Knisja, permezz tal-liturġija, qed tistedinna biex ingeddu u nsaħħu l-konverżjoni ta' qalbna lejn Alla bi thejjija għall-akbar festa tagħha ta' l-Għid il-Kbir. Biex naslu għal din il-konverżjoni, il-Knisja tfakkarna fi kliem Ġesù stess meta qallna: "Indmu għax is-Saltna tas-Smewwiet waslet" (Mt 4, 17).

Fil-hajja ta' San Frangisk insibu li waqt li darba kien qed jisma' l-quddies fil-knisja tal-Portzunkola, sema' jinqara l-Evangġelju fejn Ġesù għażel it-tnax-il apostli tiegħu u bagħathom biex ixandru s-Saltna tas-Smewwiet u l-indiema. Wara li talab lisaċerdot biex ifissirlu aħjar dik is-silta li kien sema', l-istorja tgħidilna li "minn dak il-hin Frangisku beda jippriedka l-indiema b'ferħ kbir" (1 Cel 23). Dan għaliex l-indiema twassal għar-rikonċiljazzjoni ma' Alla, magħna nfusna, ma' l-ohrajn u mal-ħolqien kollu. L-indiema u r-rikonċiljazzjoni ma tistax tifridhom minn xulxin. Flimkien, iġibu bidla fil-qalb tagħna u jwassluna biex insiru 'ħolqien ġdid' fi Kristu.

L-atti ta' penitenza li nagħmlu speċjalment f'dan iż-żmien tar-Randan, għandhom tifsira meta qed jesprimu dik il-bidla li tkun qed issir ġewwa fina b'riżultat ta' ndiema vera. Fl-istess hin huma wkoll importanti jekk iġhinuna biex nagħmlu dik il-bidla tal-qalb. Barra minn hekk, l-atti ta' penitenza jridu jkunu għas-servizz ta' l-imħabba ta' Alla u tal-proxxmu tagħna.

Dan iseħħ mhux bil-ħila tagħna iżda bil-grazzja ta' Alla. Kif jgħidilna Frangisku fil-bidu tat-Testament

tiegħu: "Il-Mulej ta lili, Fra Frangisk, il-grazzja li nibda nagħmel penitenza ..." (Test 1). Huwa għaraf il-bidu tal-konverżjoni tiegħu bil-grazzja ta' Alla, li kellha tkompli matul hajtu kollha b'hajja ta' penitenza. Il-mixja tiegħu bdiet bit-tgħanniq ma-l-lebruż u ntemmet għoxrin sena wara b'tgħanniq ohra ma' 'ohtu l-mewt', fejn ġab fit-tmiem il-konverżjoni tiegħu. Din il-konverżjoni, din il-bidla tal-qalb, kienet għalih proċess matul hajtu kollha. Tant, li fit-tmiem ta' hajtu, naraw lil Frangisku għadu qiegħed jinkoraġġixxi lil hutu b'dan il-kliem: "Ejjew, huti, nibdew inservu lil Mulej Alla, għax s'issa f'it għamilna progress jew kważi m'għamilna xejn" (1 Cel 103).

San Frangisk mhux biss għex hajja ta' penitenza iżda ried ukoll lin-nies jagħmlu l-istess. Darba waħda, lil sitta minn

hutu, wara li ġabarhom flimkien hdejn il-knisja tal-Portzunkola, biex jibgħathom jippridkaw, qallilhom: "Għezież huti, ejjew inqisu s-sawwa s-sejha tagħna, u kif Alla, fl-imħabba kbira tiegħu, sejħilna mhux għas-salvazzjoni tagħna, iżda wkoll għas-salvazzjoni ta' ħafna. Għalhekk għandna mmorru fid-dinja nheggu lil kulhadd, aktar bl-eżempju tagħna milli bil-kliem, biex jagħmlu penitenza għal dnubiethom, u jgħixu billi jżommu f'moħħhom il-kmandamenti ta' Alla."

Qatt m'hu tard f'hajjtna li nibdew niehdu bis-serjetà l-istedina għall-indiema u l-penitenza li qed tagħmlilna l-Knisja f'dan iż-żmien tar-Randan. Jekk nagħmlu hekk, żgur li l-Mulej jagħtina s-sliem. □




San Frangisk qed jibki: Santa Maria ta' l-Anġli, Assisi

# SAN FRANGISK FL-ARTI

## Monumenti u Statwi

IT-TIELET PARTI


minn P. Martin MICALLEF OFMCap



**F'din it-tielet parti ta' din is-serje, ser nipprezentaw xi whud mill-hafna statwi ta' San Frangisk t'Assisi li jinsabu fi knejjes u mużewijiet barra minn Malta.**

1. Wahda mill-istatwi sbleh ta' San Frangisk hija dik li nsibu fis-Santwarju ta' *La Verna*, fl-Italja, il-post li fih il-Qaddis t'Assisi rċieva l-pjagi. L-istatwa hija xoghol ta' Giovanni Collina Graziani. Hija turi lill-Fqajjar t'Assisi bilqiegħda, bil-pjagi f'idejh u f'rignejh u bil-kustat minfud. Idu x-xellugija qed isserraħ fuq il-ktieb ta' l-Evangeliu li jinsab fuq ras ta' mewt. Fuq in-naħa tax-xellug tiegħu, imbagħad, hemm zokk b'falkun fuqu.

L-istatwa tfakkar ir-rakkont ta' meta l-qaddis wasal fl-eremitaġġ ta' *La Verna* biex isum għall-festa ta' San Mikiel Arkanġlu. Sakemm dam hemmhekk, falkun, li kellu l-bejta tiegħu f'dawk l-inħawi, kien sar ħabib kbir ta' San Frangisk u kien iqajjem lill-qaddis fqajjar bil-lejl bl-ghana tiegħu biex bħas-soltu San Frangisk ikun jista' jqum bil-lejl biex jitlob. San Frangisk kien ferhan hafna b'dan għaliex il-falkun ma kienx iħallilu żmien biex jitghażzen. Iżda meta l-falkun kien jinduna li l-fqajjar t'Assisi kellu bżonn jistrieħ aktar mis-soltu, il-falkun kien jithassru u ma kienx iqajmu daqshekk kmieni (Leggenda Maġġuri VIII n.10).




2. Statwa ohra ta' San Frangisk insibuha fil-*Museo Nacional de Escultura* f'Valladolid fi Spanja. L-istatwa hija tas-Seklu XVIII u l-iskultur tagħha huwa anonimu. Hija turi lil San Frangisk bilwieqfa, bil-kaġġ f'rasu u b'harstu fissa lejn is-sema. Fuq in-naħa tax-xellug tidher in-nifda tal-kustat.

3. Statwa kontemporanja tal-Fqajjar t'Assisi hija dik li nsibu fis-Santwarju ta' Santa Katerina ġewwa Siena, l-Italja. Din l-istatwa, kif ukoll dik ta' Santa Katerina, kif jidhru fl-istampa, huma xoghol ta' Marcello Neri u nħadmu fl-1989 biex ifakkru l-50 sena (1939-1989) minn meta l-Papa Piju XII hatar lil San Franġisk t'Assisi u lil Santa Katerina ta' Siena Patruni ta' l-Italja. Hekk tgħid il-kitba li hemm imnaqqxa fuq il-pedestal ta' dawn iż-żewġ statwi. L-istatwa ta' San Franġisk tippreżentah b'fergħa taż-żebbuġ - simbolu tal-paċi - f'idejh il-leminija, filwaqt li f'idu x-xellugija - li hija maħruġa 'l barra - jidhru l-marki tal-pjagi.



4. Statwa oħra sabiha li qed nipprezentaw biss dettal minnha (*fuq il-lemin*) hija xoghol ta' Pedro de Mena. Din l-istatwa tinsab fil-belt ta' Barcellona fi Spanja. L-istatwa turi lil San Franġisk bil-kapoċċ imlibbes f'rasu u bil-kustat minfud.



5. L-aħħar statwa f'dan in-numru (*xellug*) hija dik li nsibuha mill-ġdid fil-Museo Nacional De Escultura, f'Valladolid, fi Spanja. L-istatwa hija attribwita lil Pedro de Mena u nħadmet fl-1678. Hija turi lill-qaddis t'Assisi wieqaf, liebes il-libsa tal-penitenza b'riġlejh il-leminija hierġa 'l barra mil-libsa. Il-qaddis li hu liebes il-kapoċċ f'rasu nsibuh mill-ġdid iħares 'il fuq lejn dak li ħalqu.

# Il-Knisja f'Kuba matul is-Seklu XX L-Ewwel Perjodu: 1900 - 1959

minn P. Philip Cutajar OFMCap

IT-TIELET PARTI


I-Knisja f'Kuba matul is-seklu XX ma qaghdietx lura milli tinvolvi lilha nfisha f'hidmiet ta' għajnuniet fuq livell soċjali-sanitarju. F'dan il-qasam hija bniet l-isptar "San Vicente De Paula" f'Habana u dak ta' "Colonia Espanola" f'Santiago de Cuba, il-lebbrosarju ta' Rincon, l-isptar ġenerali San Rafael, l-isptar mentali San Juan De Dios. Ma' dawn l-isptarijiet mibnija u mmexija mill-Knisja Kattolika f'Kuba, il-maġġoranza tal-parroċċi kellhom ukoll il-klinika tagħhom - klinika parrokkjali (bħalma huma l-kliniċi tal-gvern li għadna f'Malta) immexxija mill-kappillan u l-kleru tal-parroċċa bl-għajnuna ta' nies kwalifikati, sabiex tgħin lill-morda u lill-anzjani tal-parroċċa, speċjalment f'dawk il-parroċċi fejn ma kienx hemm xi tip ta' sptar fil-qrib. Ma' dawn il-hidmiet pastorali fuq livell ta' saħħa, il-Knisja f'Kuba kellha wkoll diversi Djar għall-Anzjani u Djar għat-Tfal lltiema. Kwazi kull parroċċa kellha l-orfanatrofju tagħha.

Nhar l-24 ta' Diċembru tas-sena 1945 Kuba kellha l-ewwel Kardinal tagħha fil-persuna ta' Mons. Manuel Arteaga y Betancourt.

Il-Knisja matul iz-zmien ta' qabel ir-rivoluzzjoni soċjalista kienet preżenti wkoll fil-qasam tal-Komunikazzjoni Soċjali. Permezz tal-Franġiskani kienet tiġi ppubblikata r-rivista *Seminario Catòlico*, li aktar 'il quddiem bidlet isimha f'*La Quincena*. Il-promutur ta' din ir-rivista kien Padre Ignacio Biain. Kienet rivista li jekk illum wieħed imur iqalleb il-paġni

Lemin: Il-mexxeh  
Fidel Castro.

Fuq: Il-knisja tal-  
Kapuccini f'Havana  
li ġiet miftuħa  
f'Mejju ta' l-1953.



tagħha jiskopri l-problemi tal-pajjiż matul dak iż-żmien. Għalkemm il-Knisja f'Kuba qatt ma kellha r-radju tagħha, però hija kellha kull libertà u aċċess li twassal il-messaġġ tagħha f'hinijiet determinati ta' programmi reliġjużi fuq kull stazzjon tar-radju eżistenti fil-pajjiż. L-istess nistgħu ngħidu għat-televiżjoni. Fuq it-televiżjoni kienet ukoll tiġi trasmessa l-Quddiesa ta' kull nhar ta' Hadd.


Huwa evidenti li l-Knisja Kattolika f'Kuba, matul l-ewwel sittin sena tas-seklu XX, kellha sehem qawwi u kienet tgawdi preżenza ferm attiva fil-ħajja tan-nazzjon. Din il-preżenza kienet attiva mhux biss fuq livell pastorali u spiritwali imma anke għall-fatt li hafna mil-lajċi Kattoliċi kienu nvoluti fil-politika qabel id-dittatura ta' Fulgencio Battista (1952-59). Il-Knisja rnextielha tagħti formazzjoni etika u soċjali lil hafna zghazagh li 'il quddiem kellhom sehem attiv fil-ħajja politika tal-pajjiż, speċjalment fil-ġlieda kontra t-

tmexxija tad-dittatur Fulgencio Battista; żgħażaġh li kienu protoganisti fil-mixja lejn ir-rivoluzzjoni li kienet neċessarja fil-ħsieb u l-intenzjoni originali tagħha. Fost dawn iż-żgħażaġh ta' min isemmi lil José Antonio Echeverria, Imma Chui, Pepito Tey, Sergio Gonzalez, Marcelo Salado u Cuqui Bosh.




Fis-sena 1953, kien l-Arcisqof ta' Santiago de Cuba: Mons Enrique Serantes li ndahal sabiex isalva l-hajja taż-żgħażaġh li kienu nvoluti fl-attakk tal-kwartier ta' Moncada f'tentattiv halli jwaqqghu lil Battista u jagħtu bidu għar-rivoluzzjoni. Fost dawn iż-żgħażaġh kien hemm ukoll Fidel Castro. U kien l-Isqof ta' Matanza, Mons. Alberto Martin Villaverde, li fis-sena 1958 talab uffiċjalment lil Fulgencio Battista halli jirriżenja mill-poter ta' dittatur. Fost oħrajn kien hemm ukoll tmien saċerdoti li,

bhala kappillani, issieħbu maz-zgħażaġh ribelli til-glieda tagħhom għall-waqgħa tad-dittatura u l-bidu tar-rivoluzzjoni għall-ħelsien totali ta' Kuba mill-imperjalizmu Amerikan. Fil-25 ta' Frar tas-sena 1958, meta ż-żgħażaġh ribelli, magħqudin bhala "moviment rivoluzzjonarju" taħt it-tmexxija ta' l-avukat Fidel Castro u t-tabib Ernesto Che Guevara kienu qegħdin iwettqu diversi attacchi halli jakkwistaw it-tmexxija tal-pajjiż f'idejhom, l-isqfijiet flimkien ippubblikaw ltra Pastoral fejn appellaw għall-paċi, filwaqt li mill-ġdid ipprezentaw il-proposta tagħhom sabiex Fulgencio Battista jitlaq il-ħakma minn idejgħ u jitwaqqaf gvern nazzjonali proviżorju li jaħdem għall-għaqda u r-rikonċiljazzjoni fil-pajjiż. □



*Ir-rivoluzzjonarju Ernesto Che Guevara u fuq ix-xellug jidher il-Memorjal li nbena għalih f'Havana.*

*Fuq nett jidher Fr. Philip flimkien ma' whud mill-parruċċani ta' Sant'Ana.*



**Fr. Philip Cutajar OFMCap**

Parroquia La Pastora

C/Sindico, 4 entre Cuba y Villuendas

50100 Santa Clara (Villa clara) - CUBA

Tel: 0053 422 206 554 • Fax: 00530 422 208 032

• E-Mail: dei@cocc.co.cu

## Qaddis u 17-il Beatu Kapuċċin ġdid



*Beatu Injazju  
minn Santhià*

Fl-ewwel ġimgħa ta' din is-sena l-Vatikan ħabbar li l-Beatu Injazju minn Santhià (Vercelli), li l-Papa Pawlu Vi kien iddikjarah beatu fis-17 ta' April 1966, ser isir qaddis. Id-data tal-kanonizzazzjoni għada mhix magħrufa. Barra minn dan, il-


Papa Ġwanni Pawlu II, nhar il-Hadd 11 ta' Marzu 2001, ser jibbeatifika 240 martri tar-rivoluzzjoni Spanjola tal-1936. Hija l-ewwel beatifikazzjoni ta' numru hekk kbir. Fost dawn il-martri hemm 12-il Patri Kapuċċin u 5 Sorijiet Kapuċċini Klarissi.

P. Aurelio de Vinalesa u ħdax oħra shabu, ilkoll Kapuċċini, u Sor Maria Jesùs Masià Ferragut u erba' shabha oħra Klarissi Kapuċċini, baqghu shaħ għas-sejha tagħhom fil-ħajja reliġjuża u saċerdotali minkejja l-persekuzzjoni qalila li kien hemm fi Spanja kontra l-Knisja u l-membri tagħha matul il-gwerra ċivili. Huma ġew ikkundannati għall-mewt mhux għax kienu involuti politikament jew għax għamlu xi deni lil xi hadd, iżda l-unika akkuża kienet li, bil-professjoni reliġjuża u bil-konsagrazzjoni saċerdotali tagħhom, kienu dixxipli ta' Kristu u membri ħajjin fil-Knisja. Dawn il-martri kollha huma ż-żerriegħa li tagħti l-frott fil-Knisja: "Jekk il-ħabba tal-qamħ ma taqax fl-art u tmut, hi tibqa' weħidha; imma jekk tmut, tagħmel ħafna frott. Min iħobb lil ħajtu jtitlifha; imma min jobgħod lil ħajtu f'din id-dinja jħarisha għall-ħajja ta' dejjem" (Ġw 12, 24-25).

## POSTULANTI ĠODDA

Nhar it-Tlieta, 6 ta' Frar 2001, żewġ żgħażaġh, Edward Camilleri ta' 20 sena miz-zona pastorali Santa Marija f'Birkirkara, u Ivan Vella ta' 19-il sena mill-parroċċa ta' Kristu Re, ir-Raħal Ġdid, bdew iż-żmien tal-postulandat fil-kunvent tal-Kalkara. Il-postulandat huwa żmien li fl-h, min lhossu msejjah għall-ħajja reliġjuża, jgħix fi fraternità biex jagħraf aħjar is-sejha tiegħu. Nawguraw lil dawn hutna żgħażaġh biex jissoktaw iwieġbu għas-sejha li qed jagħmlilhom il-Mulej. Nitolbu għalihom.

## Vokazzjonijiet fil-Kenja



Matul l-ewwel xahar ta' din is-sena, uhud minn fost iż-


żgħażaġh Kapuċċini Kenjani, li għadhom qed iħejju biex isiru saċerdoti, għamlu pass ieħor 'il quddiem fil-formazzjoni tagħhom.

Fit-13 ta' Jannar erba' żgħażaġh, Bros. Michael Chege Thinguri, Joseph Karau Mburu, Simon Chege Gichuki u John Nzeki Mutuku, bdew is-sena tan-novizzjat. L-għada, 14 ta' Jannar Bro. Dennis Mogaka spiċċa n-novizzjat u għamel l-ewwel professjoni tiegħu. Fis-27 ta' l-istess xhar Bros. Moses Mwangi, Caesar Gichuci u Gabriel Kyalo għamlu l-professjoni solenni tagħhom. Lil dawn hutna, kif ukoll lil shabhom l-oħra nawgurawhom kull barka fil-ħajja reliġjuża tagħhom u nitolbu 'l Alla jkompli jsejjaħ aktar vokazzjonijiet fil-missjoni.

## Id-Definitur Ġenerali iżur il-Provinċja Kapuċċina Maltija



Huna John Bednarik, li fil-Kapitlu Ġenerali ta' Ġunju-Lulju li għadda ġie mahtur bħala d-Definitur Ġenerali għall-Ahwa Kapuċċini ta' l-Ilsien Inġliż, li ahna hawn Malta nagħmlu parti minnhom, kien fostna għall-ewwel żjara tiegħu. Kemm dam Malta, mill-1 sas-6 ta' Frar 2001, huwa żar il-kunventi tagħna u ltaqa' ma' kważi l-Ahwa kollha tal-provinċja li hawn f'Malta.




P. William Axiaq OFM Cap.

## Delegat ta' l-Arcisqof għall-Hajja Kkonsagrata

Mons. Arcisqof għoġbu jahtar lil Patri William Axiaq bħala d-Delegat tleghu għall-Hajja Kkonsagrata. Dan l-uffiċċju ġdid għal P. William jikkonsisti filli hu jkun għad-dispożizzjoni tar-reliġjużi halli l-ħajja reliġjuża, klawstrali, konventwali u anke fost l-Istittutl Sekularl tghaddl 'l quddlem umanament, spiritwalment, komunitarjament u appostolikament.

Filwaqt li rroddu ħajr lil P. William li laqa' dan il-ministeru ta' qadi, nawgurawlu f'din il-hidma u nitolbu għalih.

## Xahar ma' Marija ta' Nazaret



Il-Provinċja Kapuċċina Maltija għadha kemm ħarġet żewġ *cassettes* bl-isem "Xahar ma' Marija ta' Nazaret" ippreparati minn Patri William Axiaq. Dawn jiġbru fihom wiehed u tletin ħsieb fuq l-Imqaddsa Marija fuq sfond mużikali u kant bejn riflissjoni u oħra. Huma adattati ħafna bħala għajnuna pastorali għax-xhur ta' Mejju u Ottubru, għal laqgħat ta' talb u medltazzjoni, għal hln ta' kwlet weħidna, għal ġabra waqt l-ikel fi ġranet ta' rtiri, u għal klassijiet tal-katekiżmu bi spjega. Jinxtraw mill-Uffiċċju Missjoni Kapuċċini, Floriana, minn *Preca Bookshop* u mingħand P. William innifsu, Kalkara, tel. 825724, għall-prezz ta' Lm3.

## TE DEUM (It-tieni edizzjoni) minn P. Anton Briffa OFM Cap.

F'inqas minn xahar, għandna f'idejna it-tieni edizzjoni ta' TE DEUM.

P. Anton Briffa, studjuż magħruf fil-qasam tal-mużika sagra, qed jagħtina għal darb'ohra din il-biċċa xogħol mużikali fejn fiha armonizza u ssettja mużikalment l-innu liturġiku ta' tifhir: it-TE DEUM. Fiha jagħtina tagħrif dwar l-istorja ta' dan l-innu: kif u mnejn inbeda, kif jtkanta f'Malta u d-differenzi li fih ma' l-edizzjoni vaticana. Il-parti mużikali tinkludi mużika għall-orgni flimkien mal-parti li titkanta mill-ġemgħa jew mill-kor. Il-format tiegħu huwa maħsub biex jolqot udjenza kemm jista' jkun wiesgħa. Fuq kollox huwa prodott li jolqot l-ghajn; nittamaw li jkompli jolqot anke l-qalb.

B'din il-pubblikazzjoni, P. Briffa, minbarra li qed joffri servizz lill-organisti, lill-mużiċisti, lill-korijiet parrokkjali u lill-ġemgħa, għandu jservi wkoll biex iċ-ċelebrazzjoni tal-liturġija tkun aktar hajja.



PROVINĠJA TAL-FRANĠISKANI KAPUċĠINI  
Malta - Sena Liturġika 2000 - 2001



# Hadd ghajr Frangisku

L-EWWEL PARTI

minn P. Frans ABELA GIUSTI OFMCap.

## Mghallem Speċjali

Billi dejjem żammejna lil San Franġisk bi bniedem mill-izjed umli, żgur li jhawwadna kieku kellna nisimgħuh jipprezenta ruħu quddiemna bħala l-mexxej li ma hawnx bħalu! Kliem San Franġisk: “Għall-ġid ta’ ħuti, ma nixtieqx illi, sakemm immut, ikollhom ministru ieħor ħliefi” (Leggenda Perugiġna). U kellu raġun, tafux, jgħid hekk. Veru li biex tkun mexxej jeħtieġ ikollok ċerti kwalifiki. Infatti min jixtieq jitgħallem xi lingwa, xi sengħa, xi arti jew jieħu professjoni, dawn kollha ifittixhom mingħand nies mghallmin u ta’ esperjenza. Però, f’każ ta’ min irid isir midħla mal-hwejjeġ tar-ruħ, ħafna huma tal-fehma li ma hemmx bżonn ta’ l-ghajnunna ta’ ħaddieħor. Uħud huma konvinti li biżżejjed wieħed jaqra l-Evanġelju u jfissru skond id-dawl li jagħtih l-Ispirtu s-Santu. L-iebes però hu meta niġu biex napplikaw l-Evanġelju għall-ħajja personali u privata tagħna.

U f’dal-każ San Franġisk, għalkemm kien iqis ruħu bħala bniedem illitterat u nieqes mill-kultura, xorta waħda kien tassew surmast u għaref kbir billi, flok bidel l-Evanġelju f’xi qasam ta’ studju profund, għexu mill-għeruq. Altru li r-relazzjoni tiegħu ma’ l-Evanġelju kienet unika! U dan għax l-ewwel ipprova jifhmu sew hu ħalli mbagħad għadda biex iwettaq il-messaġġ mohbi ġo fih, kif jgħid tajjeb l-ewwel biografu tiegħu: “Ix-xewqa ħerqana li kellu kienet dik li jħares bir-reqqa l-Evanġelju wara li f’qalbu kien ikun jixtarr it-tagħlim u l-eżempji sbieħ tal-Mulej tagħna Ġesù Kristu” (1 Celano).

Il-frott li kiseb b’dal-metodu kien għalih aqwa minn kull studju profund ta’ teoloġija biblika.

## Fissier tal-Bibbja

Halli ndawwal dan l-argument b’episodju tipiku li żgur iġieghel jitbissem lill-qarrej ta’ dan l-artiklu. Darba waħda, meta Franġisku kien jinsab ġewwa Siena, mar iżuru patri Dumnikan, duttur fit-teoloġija u bniedem spiritwali ħafna, li talbu jispjegalu dis-silta mill-Profeta Eżekjel: “Jekk inti ma twiddibx il-ħażin biex jerġa’ lura minn triqtu l-ħażina ħalli hu jgħix, u dan imut minħabba

ħżunitu, jien minn idejk infittex demmu” (Eż 3, 18). Għalkemm San Franġisk ħassu mbarazzat biex iwiegħbu għax kien konxju mil-limitazzjoni duttrinali tiegħu, xorta waħda tah risposta b’dal-kliem: “F’sens wiesa’ jien nifhimha hekk. Il-ħrara ta’ ħajja qaddisa tal-qaddej ta’ Alla tkun biżżejjed biex iċċanfar lill-ħżiena bl-eżempji ta’ ħajja mseddqa li tperreċ ma’ kullimkien. B’dal-mod, il-gmiel u r-riħa tfuħ ta’ qdusithom, idahħal lill-ħżiena fihom infużhom u turihom it-triq żbaljata li qabdu.” Dak il-Dumnikan, li xtaq jisma’ minn fomm Franġisku t-tifsira tat-test bibliku msemmi, baqa’ tant mghaġġeb li lil shab Franġisku qalilhom hekk: “L-aħwa, it-teoloġija ta’ dal-bniedem, imwieżna mis-safa u l-kontemp-lazzjoni, kapaċi togħla ’l fuq daqs ajkla, filwaqt li għerfna jtkaxkar ma’ l-art” (2 Celano). □



San Franġisk:  
Affresk fl-Bażilika ta’ Assisi

# L-Internet fil-ħajja tal-lum

minn James Mallia Gi.Fra.



Il-lum il-ġurnata nsibu ħafna mezzi differenti ta' komunikazzjoni: hemm it-televiżjoni, ir-radju, il-gazzetti, u oħrajn, imma l-iktar wieħed popolari fiż-żmien tal-lum huwa l-famuż internet. Dan l-internet lista' tgħid li ġenien lil ħafna nies, fis-sens li prattikament tista' ġgib kull tip ta' informazzjoni li għandek bżonn kemm mill-imghoddi kif ukoll dik l-aktar reċenti bħalma huma aħbarijiet u anki affarijiet biex jgħinuk tagħmel riċerka. Hemm it-tajjeb u l-ħażin fih bħalma hemm fi kwalinkwe haġa oħra.


L-iktar haġa li tista' tagħmel ħsara lit-tfal fl-użu ta' l-internet hija l-pornografija. Tant sar faċli li ssib affarijiet pornografiċi li bir-raġun diversi ġenituri jinsabu mħassbin. Iżda jeżisti *software "cyber patrol"* li bih il-ġenituri jistgħu jikkontrollaw x'jistgħu jaraw uliedhom.

Din hija waħda mill-aktar affarijiet li jista' jagħmel ħsara l-internet, mhux biss lit-tfal. Min-naħa l-oħra, hemm is-sabiħ tiegħu: il-komunikazzjoni. Permezz ta' l-internet tista' titkellem ma' nies oħrajn kemm minn Malta stess kif ukoll mid-dinja kollha. Dan iċ-*chat* jikkonsisti billi inti tikteb u jiktibulek lura dak il-ħin stess. Permezz tal-*MIRC* u l-*IRQ*, illum il-ġurnata, nistgħu nużaw il-*microphone* u l-*ispeakers* tal-*computer* biex nitkellmu ma' persuni oħra.

L-internet fih ukoll il-posta elettronika, l-*email*, li permezz tagħha tibgħat ittra u fi ftit minuti tasal u jirrisponduk lura. Fejn qabel, biex tibgħat ittra l-Ingilterra trid tistenna aktar minn ġimgħa għar-risposta, bl-*email* tinqeda bil-wisq akar malajr.

Fuq l-internet nistgħu noholqu *homepages* li bihom nagħtu tagħrif fuqna u fuq il-ħidma tagħna, kif ukoll infittxu informazzjoni li jkollna bżonn mingħand xi ditta partikulari.

L-internet tant daħal fil-ħajja tal-lum li għal ċerti affarijiet sirna kważi niddependu għal kollox minnu. Peress li l-ħajja tal-lum hija mgħaġġla ħafna, u bl-internet saret aktar, tajjeb li noqogħdu attenti biex, filwaqt li nużaw dan il-mezz hekk qawwi ta' komunikazzjoni, ma nħalluh qatt jaljenana bir-riskju li ma nagħtux kas biżżejjed lill-persuni li jgħixu madwarna. □



**STEDINA**

Jekk int żagħżugh/a bejn 16 u 30 sena u tixtieq tibda tagħmel parti minn fraternità ta' żgħażaġh, din hi proprju l-opportunità għalik.

**FEJN?** Centru Kultura Franġiskana, Floriana (hdejn i-knisja tal-Kapuċċini)

**META?** It-Tnejn u l-Ħamis mis-6pm sad-9pm

**X'IKUN HEMM?** Laqgħat ta' formazzjoni u informazzjoni. Logħob u divertiment. Social work.

Għal aktar tagħrif ċempel lil Bro. Vincent Axiaq fuq 234949 / 225525 jew Anthony Fitzpatrick 0948 6790

minn P. William AXIAQ OFMCap

## Father,

Jiena mara miżżewġa u għandi tifla waħda li ilha seba' snin li żżewġet. Bqajt iffissata fuq binti, u dejjem mohhi fiha. Ir-raġel tagħha, minflok jirringrazzjani li għadni ninteressa ruhi f'binti, li illum hija l-mara tiegħu, qiegħed isostni li b'imġibt qiegħed naghmlu nervuż u qiegħda ntelliflu l-paċi. Dan qed jġgri għax jien lil binti noqgħod naghmlilha ċerti mistoqsijiet dwar meta se jaħsbu għat-tfal, fejn marru fil-week-end, fejn kienet meta ċempiltilha diversi drabi matul il-ġurnata u ma sibthiex...

Min minna t-tnejn għandu raġun: ir-raġel ta' binti (ġbini), li jhoss li qed nindahllhom, jew jien li, għax naf inħobb, għadu jimpurtani minn binti l-għażiża u l-familja tagħha?

L-ittra tiegħek tirrifletti hafna l-mentalità ta' hafna ommijiet Maltin li, x'aktarx, issibhom fl-irhula tagħna. Dawn ma jistgħux jifhmu, jew aħjar, ma jridux iniżżluha li binthom jew binhom, ġaladarba żżewġu, ma għadhomx tagħhom, u mhux suppost joqogħdu jinvađuhom b'ċerti mistoqsijiet, imma għandhom iħalluom bi kwiethom jagħmlu hajjithom, jekk iriduhom jikbru fil-ħajja li daħlu għaliha.

L-atteġġjament tiegħek, ippermetteli ngħidlek, jirrifletti omm invadenti, li qiegħeda ddahhal imneħirha fejn ma għandhiex dritt tagħmel hekk. Jiena nifhem li dak li qed tagħmel qiegħeda tagħmlu b'intenzjoni tajba hafna, iżda b'daqshekk m'intiex iġġustifikata. Ir-raġel ta' bintek, li jidher li jaf l-affarijiet tiegħu, għandu raġun iħossu nnervjat bl-imġiba tiegħek. Il-mara tiegħu, li hi bintek ukoll, ma għandhiex tkompli tiddependi minn ommha, iżjed u iżjed issa li żżewġet. Jekk trid li ma jinqalax inkwiet, trid tkun għaqlija biżżejjed u ma loqgħodx tagħmel hafna mistoqsijiet li jistgħu jirrif-



lettu nuqqas ta' edukazzjoni u *etiquette*.

Nammctti li tixtieq issir nanna, imma din ix-xewqa ma tistax timponiha indirettament fuq bintek, billi toqgħod tistaqsiha ta' spiss meta se jaħsbu għat-tfal.

Din mhux biċċa tiegħek. Lanqas jaqbillek toqgħod tagħmel hafna telefonati lit-tifla, iżjed u iżjed meta taf li r-raġel tagħha mhux kuntent b'dan kollu. Huma għandhom dritt imorru fejn iridu bla hadd ma joqgħod jagħmlilhom hafna mistoqsijiet.

Qed inkellmek hekk għax irridlek il-ġid u għax smajt hafna każijiet bħal tiegħek li tgħidx kemm ġabu inkwiet f'ċerti familji.


S'intendi, dan ma jfissirx li inti għandek tkun indifferenti għal kollox lejn bintek. Xejn minn dan. Dak li għandek tagħmel hu li tkun taf sa fejn għandek tasal magħha, iżjed u iżjed jekk din hi l-unika wild li kellkom.

Naħseb li wegħibt għad-domanda tiegħek. Bl-umiltà kollha trid tammetti li ġbinek għandu raġun biex ibiegħ fil-każ tagħkom. □

# Tifkira ta' Patri Anton V. Azzopardi OFMCap

16.06.1925 - 02.01.2001

minn P. Franġisku AZZOPARDI OFMCap



*Il-Provinċja tagħna bdiet it-Tielet Millennju bit-telfa għal għarrieda ta' wiehed mill-membri tagħha P. Anton V. Azzopardi, li ġrat qrib Napoli, l-Italja, fit-2 ta' Jannar 2001 għal habta ta' 1-4.15 p.m. Fil-fatt P. Anton kien għadu kif niżel mit-train li wasslu sa Ercolano, fejn kien sejjer iżur lill-familja tat-tabib Dott. Bibiano, miżżewweġ lil Monica, imwielda Azzopardi mill-Furjana. Kif wasal quddiem id-dar tagħhom, iltaqa' habta u sabta ma' ohtna l-mewt. Bla telf ta' żmien ġie mehud fl-Isptar "Maresca" f'Torre del Greco, fejn it-tobba stqarrew li ma kellu ebda sinjal ta' ħajja.*

ta' Napoli, assistit minn P. Gabriele Russo, Gwardjan tal-Fraternità ta' Sant'Eframo, u minn P. Joe Alessandro, Vigarju Provinċjali, li mar jirrapreżenta lill-Aħwa Kapuċċini Maltin. F'dik il-quddiesa ħadu sehem madwar 20 Kapuċċin mill-Provinċja Naplitan. Qabel spiċċat il-quddiesa, P. Joe qara t-Testment Spiritwali li P. Anton kien kiteb fit-13 ta' Ġunju 2000, fejn wera x-xewqa li jindifen f'Malta. Fost il-ħafna Maltin ta' Napoli bil-familji tagħhom, kien hemm in-neputija ta' P. Anton, Marthese u żewġha Nino Lentini. Preżenti wkoll kien hemm il-Konslu Ġenerali ta' Malta f'Napli, Dott. Michele di Gianni li temm il-funzjoni b'kelmtejn ta' ringrazzjament lil P. Anton li tiegħu kien ħabib kbir.

## Żewġ Funerali

Fil-5 ta' Jannar 2001, fl-4.00 pm. saret Quddiesa konċelebrata għal ruħu fil-knisja ta' Sant'Eframo Vecchio, im-mexxija minn P. Crescenzo Raucci, Ministru Provinċjal

Il-katavru ta' P. Anton ingiebb Malta minn Napli nhar il-Hadd 7 ta' Jannar 2001. L-għada sarlu funeral ieħor b'Quddiesa Kkonċelebrata fil-knisja parrokkjali tat-Trinità Mqaddsa, il-Marsa, fis-2.30 p.m. Kienet koinċidenza tajba li l-funeral sar fl-istess knisja fejn P. Anton kien ġie mgħammed, u wkoll fejn iċċelebra l-Ewwel Quddiesa Solenni tiegħu. Il-Quddiesa tal-funeral, b'aktar minn 60 konċelebrant, ġiet immexxija mill-Provinċjal P. Crispin Tabone, assistit minn P. Manwel Abela, Kappillan u Gwardjan, u P. Charles Bugelli, prokuratur tal-knisja. Il-knisja kienet maħnuqa bin-nies, fosthom huh P. Mario, Kapuċċin, oħtu Carmela u żewġha Carmelo Muscat b'uliedhom, flimkien ma' qraba u ħbieb tiegħu. Waqt l-omelija, il-Provinċjal P. Crispin Tabone, pitter bi lwien leqqiena il-figura ta' P. Anton b'dan il-kliem: "P. Anton kellu dehra li timpresjona, dejjem għaddej minn nofs it-triq, biċ-ċoqqa u s-sandli u l-leħja, ifittex in-nies biex jimlehom bil-heġġa li kellu għat-talb fi Gruppi tal-Beatu Piju ... Ma kienx biss iħajjar lin-nies għat-talb, iżda hu jitlob kien fil-Kor kuljum ... u jitlob kien meta għaddej mis-swali ta' l-Isptar ... Jghaddi ferħan u dahqan, isabbar lill-morda li fihom kien jara lil Kristu batut,



*Ritratt fuq:  
P. Anton (bil-wieqfa) ħdejn huh  
P. Mario.*

*Lemin: Il-familja ta'  
P. Anton flimkien  
ma' P. Felici Sultana  
OFMCap u P. Anton  
Spiteri OP.*





**Xellug:**  
*Id-djkanu P. Anton  
 flimkien ma' shabu P.  
 Kornelju, P. Raniero, P.  
 Pawl u P. Franġisku.*

**Lemin:**  
*Ommu Marianna tbus  
 idejn P. Anton fl-Ewwel  
 Quddiesa Solenni.*

**Isfel:**  
*P. Anton fl-okkazjoni tal-  
 25 sena Saċerdot.*



bil-qawwa ta' l-Evangġelju ... " Il-funeral intemm bid-difna tiegħu f'wiehed mill-oqbra tal-Provinċja fiċ-Ċimiterju ta' Santa Marija Addolorata, Raġal Ġdid.

### Jidħol mal-Kapuċċini

P. Anton tweled il-Marsa fis-16 ta' Ġunju 1926 u ġie mgħammed fl-20 ta' l-istess xahar bl-isem ta' Anton. Hu kien l-ewwel wiehed fost tliet ulied ta' Ġużeppi u Marianna, imwiela Spiteri. Mill-iskejjel tal-Gvern tal-Hamrun u tal-Marsa, għadda għall-iskola tal-Kapuċċini fil-Furjana. Fis-16 ta' Jannar 1944 huwa beda n-novizzjat bl-isem ta' Fra Antonio Verdano fil-kunvent tal-Madonna tal-Grazzja, Għawdex. P. Anton jaf is-sejha tiegħu għall-ħajja reliġjuża mill-ambjent nistrani tajjeb fil-familja. Ghenu wkoll il-fatt li kellu żewġ zijiet Reliġjużi: wiehed Dumnikan, P. Anton Spiteri, hu ommu, u l-iehor Kapuċċin, P. Felic Scicluna, ziju ta' Missieru.

Lissen il-Wegħdiet Perpetwi fil-Kunvent tal-Kalkara f'idejn Mons. Franġisku Saverju Fenech OFM Cap, Prefett Appostoliku ta' Jhansi fl-Indja, fid-9 ta' Mejju 1948. Kien Mons. Mikiel Gonzi, Arcisqof ta' Malta, li ordnah presbiteru nhar it-13 ta' Awissu 1952 fil-Konkatedral ta' San Ġwann.

### Hidma Pastorali

Sentejn wara beda l-hidma pastorali tiegħu bl-assistenza spiritwali lill-morda, kważi fl-isptarijiet kollha tal-Gvern u b'qadi iehor fil-Knejjes tagħna. Barra minn hekk, P. Anton ġie msejjah biex jagħti s-sehem tiegħu f'bosta hidmiet ohra fil-Kunventi u fil-Parroċċi

taghna: Viċi-Kappillan u Prokuratur fiż-żewġ Parroċċi tal-Marsa; darbtejn Gwardjan tal-Fraternità tax-Xemxija u darba ta' Għajn Dwieli, Raġal Ġdid. Wara ż-żjara li għamel lill-qabar ta' Patri Piju ta' Pietrelcina fl-1969, P. Anton beda jahseb għat-twaqqif tal-Gruppi ta' Talb ta' Patri Piju.

### Imur Napli

Ftit wara li P. Anton ġie lura Malta, il-Provinċjal tal-Kapuċċini ta' Napli talabna biex ngħinuhom fl-assistenza mal-morda fl-Isptar "Vecchio dei Pellegrini" fil-qalba ta' Napli. P. Anton malajr aċċetta u fid-9 ta' Mejju 1981 beda l-hidma tiegħu bhala Kappillan fl-isptar imsemmi. Hemm huwa għadda 11-il sena u nofs. Ma' din l-assistenza mal-morda, P. Anton hass li kellu jhabrek ukoll biex ilaqqa' flimkien lill-Maltin residenti f'Napli (madwar 26 familja) u jgħinohom spiritwalment. Hawn sab għajnuna kbira mill-Konslu ta' Malta f'Napli, Dott. Michele Di Gianni. Izda huwa hass saħħtu tiddgħajjef u għalhekk kellu jhalla dik il-hidma li kienet tant għal qalbu u jirritorna Malta fl-1992.

F'Malta, P. Anton għamel l-operazzjoni tal-By-Pass f'qalbu. F'qasir żmien hassu tajjeb tant li seta' jerga' jaqbad il-hidma ta' Kappillan fl-Isptar Rużar Briffa, f'dak ta' Haż-Żmien u Has-Serħ. Fiż-żmien li dam Malta huwa kien jagħmel sehem mill-Fraternità tal-Marsa (Trinità Mqaddsa).

Fl-1998, P. Anton ġie mitlub jerga' jmur Napli bhala Kappillan fl-Isptar "Primo Policlinico" ta' Napli. Matul dawn l-aħħar sentejn huwa ġedded ukoll il-hidma tiegħu b'risq il-Maltin ta' Napli.



## Devot Kbir tal-Beatu Piju

Imma l-akbar opra li għaliha P. Anton jibqa' tabilhaqq imfahhar hija l-hidma qalbenija u bla waqfien biex ikabbar u jxerred l-għarfien ta' hajjet il-Beatu Piju minn Pietrelcina fil-Gzejjer tagħna. Biex jilhaq dan il-għan għamel minn kollox f'medda ta' 30 sena, mill-1969 sas-sena 2000. Hu nnifsu jgħid li l-hegga lejn P. Piju trawwmet fih minn ċkunitu, l-iktar bis-saħħa ta' zijuh P. Anton Spiteri O.P. li kien jagħmel hafna ritratti ta' Padre Piju filwaqt li hu u huh Salvnu (P. Marlo) kienu jqassmuhom lin-nies.



*P. Anton flimkien ma' familji Maltin li jgħixu f'Napli*

P. Anton waqqaf madwar 25 Grupp ta' Talb, l-ewwel tnejn kienu dawk tal-Mosta u ta' Tas-Sliema. Bejn l-1989 u l-2000 huwa kiteb għadd kbir hafna ta' artikli dwar Patri Piju fil-gazzetti lokali kollha. Barra dawn l-artikli, huwa kiteb għal darbtejn il-Hajja tal-Beatu Piju. L-ewwel waħda fl-1978 u t-tieni fl-1995. Huwa hejja wkoll it-tielet waħda bil-Malti b'żieda ta' tagħrif dwar il-Beatifikazzjoni, kif ukoll il-hajja tal-istess Beatu Piju bit-Taljan. Dawn l-aħħar żewġ xogħlijiet għadhom mhux stampati.

Dejjem bl-istess hegga, fl-1975, P. Anton kien qabbad lill-iskultur Alfred Camilleri jagħmillu bust ta' Patri Piju, li meta tlesta gie mbierrek minn P. Ewsejju Darmanin, dak iż-żmien Ministru Provincjal (illum Isqof ta' Garissa fil-Kenya) quddiem il-Knisja tal-Kapuċċini tal-Furjana nhar is-16 ta' Mejju 1976. Dan il-bust, imbagħad, ittiehed fil-Knisja tal-Kapuċċini ta' Għajn Dwieli, fejn dak iż-żmien P. Anton kien Gwardjan tal-Kunvent. Wara t-twaqqif ta' dan il-bust, P. Anton, bl-għajjnuna ta' kumitati apposta, u ta' bosta devoti u benefatturi, ha hsieb biex saru żewġ monumenti tal-bronż tal-persuna shiħa tal-Beatu Piju. Wiohod jinsab

fuq iz-zuntier tal-Knisja tal-Kapuċċini, Għawdex, li gie mbierrek fit-8 ta' Ġunju 1997 mill-Isqof ta' Għawdex, Mons. Nikol Cauchi, u l-iehor fuq iz-zuntier tal-Knisja tal-Kapuċċini ta' Għajn Dwieli imbieerek minn Mons. Ġużepi Mercieca, Arcisqof ta' Malta, fit-23 ta' Settembru 1997.

Fl-istess żmien twaqqaf Fond biex jingabru l-flus u jitqiegħdu f'Bank Lokali, biex xi morda minn Malta li jkollhom bżonn ta' kura barra minn Malta jkunu jistgħu jintbagħtu fl-Isptar "Casa Sollievo della Sofferenza" mwaqqaf minn Patri Piju.

## Hajja Ahjar

Ahna nemmu li l-hajja ma tintemmx imma tinbidel. Għalhekk nittamaw li Huna P. Anton qed jithenna għal dejjem bid-dehra ta' Alla wiehed fi tliet Persuni. Filwaqt li nistabru bi kliem ta' Fidi, nagħtu l-ghomor lill huh P. Mario, lil oħtu Carmela u lil-żewġha u lill-familjari tiegħu kollha. R.I.P. □

## Pawlu Zammit jistrieħ fis-sliem

Nhar is-Sibt, 17 ta' Frar 2001, il-Mulej għoġbu jsejjah għal għandu lill Pawlu Zammit fl-età ta' 78 sena. Dawk kollha li sa f'it snin ilu kienu midħla tal-kunvent tagħna, u b'mod speċjali ta' l-uffiċċju tal-missjoni, żgur li jafu tajjeb lill-habib tagħna Pawlu, li hekk kif spiċċa mix-xogħol (daqs għoxrin sena ilu), intefa' ta' kuljum fl-uffiċċju tal-missjoni *Mission Stamp*



*Bureau*. Kien iddedikat bis-shiħ għall-missjoni, tant hu hekk li nistgħu ngħidu li kien missjunarij lajk impenjat, għalkemm qatt ma' mar f'art tal-missjoni. Il-Mulej biss jaf il-ġid li hareġ mill-hidma li wettaq bil-paċenza u fis-skiet, kemm fl-uffiċċju tal-missjoni kif ukoll għal dawn l-aħħar erba' snin fid-dar tiegħu fejn kien irtirat. Inħalluh f'idejn il-Mulej li huwa tant ġeneruż u għani fl-imħabba.

Il-funeral tiegħu sar fid-19 ta' Frar fil-knisja tagħna tal-Furjana, li fiha hađu sehem għadd sabiħ ta' saċerdoti Franġiskani, Konventwali u Kapuċċini, u bosta qraba u hbieb. Filwaqt li nkomplu niftakru fih fit-talb tagħna, nagħtu l-ghomor lill-għażiża martu Doris, lil uliedu u l-familji tagħhom. R.I.P.

# Ġbart ċaġhka ...

novella ta' Lina Brockdorff OFS

**E**rfajt drieghi l-leminija bi dritt rasi, ilwejtja f'ghamla nofs qaqhqa, intfajt kollni kemm jien lura waqt li riġlejja ppruvaw jissudaw fir-ramel, waħda quddiem l-oħra. Kont lesta biex għal darba oħra nuri l-hila tiegħi fit-tfiġ taċ-ċaġhka ċatt li kemm kemm imiss u jitbewwes ma' wiċċ il-baħar u bħal huttaf itir malajr sa ma jgħib għal kollox taħt il-firxa fiddiena. Iż-żewġ uliedi żammew in-nifs, kien waqt ta' eċċitament meta t-tefġha tmiss 'l ommhom ... u stennew ... u stennew ...

Imma jien bqajt bla tharrikt, wieqfa bħal statwa ta' l-irham imdawra b'ghejun ta' l-ilma ġo xi ġnien sabiħ. Ġrali xi haġa. Wara ftit sekondi, li għaliya deħru minuti twal bħal ergajt haċt il-hajja, waddabt iċ-ċaġhka li



nizlet bla heġġa u gherqet mingħajr ma bewset il-baħar, gherqet bla tama, bla temma ta' mħabba u b'ċaħda ta' hajja.

Hassejtni qisni dik iċ-ċaġhka li gherqet. Il hajja baqgħet kwieta u vojta f'raxx id-dlam ta' dak il-jum ta' Settembru. Hajjart liċ-ċkejknin Louise u John jissuktaw woħodhom fil-logħob tagħhom għax jion f'salt kont għajjejt u xtaqt li nistrieħ, xtaqt inkun waħdi ma' hsbijieti.

Intasabt fuq ir-ramel sħun, erfajt irkubbtejja 'l fuq sa ma resqu sa geddumi, serraħt rasi fuqhom, dawwart dirghajja ma' riġlejja - qgħadt gozz. Hassejtni tikka invizibbli ġo dinja kbira; u kif il-

bniedem li jkun qed jaqsam deżert immens kultant jingabar fih innifsu u jdawwar għajnejh magħluqa fuq univers ikbar, dak ta' ruħu, hekk għamilt jien. Xtaqt insikket, nikkwieta u nraqqad il-mewġiet setghana ta' emozzjoni li f'salt tqanqlu ġewwa fija. Għandi fid-demmi fejn nara affarijiet mhux f'posthom, irrid malajr malajr bla telf ta' hin nirranga u nara l-ordni; imma haġa li qatt ma rnexxieli nwitti sew kif xtaqt jien kienu l-maltempati li minn żmien għal ieħor iqumu jvenvnu fuq ix-xefaq ta' qalbi.

Kienet il-fwieħa tal-baħar imħallat mar-rieħa ta' l-alka mitluqa f'xifer ir-ramel, kienet dik iċ-ċaġhka sħuna f'qieġħ idi, u d-deżert miftuħ ta' ilma nir li tefġhuni f'dik il-farka ta' ġrajja ta' għaxar snin qabel.

Kont ma' Peter f'harġa ma' żgħażaġħ oħra t'amparna. Konna ilna xi ftit ġimġha li sirna nafu 'l xulxin billi nzeratajna f'għaqda ta' studenti ta' l-ilsna barranin. Xi haġa kienet tiġbidna lejn xulxin, hekk li dejjem insibu ruħna flimkien waqt xi dawra fil-kampanja, fuq l-istess bank ġewwa karozza, jew nieklu fuq l-istess mejda meta l-għaqda thejji xi ikla. F'kelma waħda, it-tnejn konna ntbaħna li bejnieta hemm qed tiġbidna dik il-kalamita misterjuża li b'qawwa ta' l-għaġeb tilgħab bina u, bħal labar żgħar ta' l-azzar, iddawwarna kif trid.

Kien żmien heġu, kien żmien il-holm. Kull harsa li jtini Peter kont insib malajr tifsira għaliha, u tghallimt nibni volumi ta' tifsir ta' kull lehħa t'għajnejh, kull l-iċken ċaqliqa ta' rasu. Kont naf li kien ikun jaħseb fija kemm meta jħares lejja kif ukoll meta ma jħarisx. Mingħajr l-iċken suspett kont sirt inħobbu, inħobbu bil-qawwa setghana ta' l-ewwel imħabba. Ma kontx għadni naf wisq dwaru, hlief li kont naf li fost sħabna jien kont il-maġżula tiegħu, imma tghid kellu xi tfajla oħra?

L-imħabba iġieġhlek trid għalik b'mod totali l-persuna li inti tħobb, iżsir possessiva, iżsir għajjura. B'dan kollu kont hienja, konna nitkellmu dwar hafna affarijiet, konna naqblu fuq bosta, ma naqblux fuq oħrajn, imma qatt ma tkellimna dwar imħabba. Waqt li għajnejna kienu jtajru minnhom xrar jaħarqu ta' mħabba, aħna kalmi kalmi nirraġunaw qisna qatt ma smajna bil-kelma 'imħabba'.

Darba, waqt li konna għaddejjin minn ġo għalqa ma' shabna ġabar warda ċkejna safra u tahieli mingħajr ma lissen kelma, imma niftakar li subajh bdew jirtghodu u x'hin ġbart biżżejjed għelmi halli nħares lejha għal mument wieħed il-harsa tagħna iltaqgħet - beżghana, imma fl-istess hin kollha hlewwa u tenerezza ...

Sirt naf fejn joqgħod, bħali kien joqgħod tas-Sliema. Erhili kull filgħaxija, l-aktar meta kont inkun ili ma narah, ngħaddi minn quddiem id-dar tiegħu u qalbi timtela bis-sliem ukoll jekk ma narahx. Għadda aktar żmien u kien għadu qatt ma lissen ismi kif jien qatt ma sejjahntu b'ismu. Il-holma u x-xewqa tiegħi kienet biss li xi darba nisma' leħnu, tant heġu fl-istess hin sod isejjahli b'ismi u mhux biss "sinjorina". Jien, ngħid għalija, kont naħseb fih lejl u nhar bħala 'Peter' mhux bħala 'Sur Ellul', u kont noqgħod seba' għajnejn li ma tmurx xi darba taqbiżli l-kelma 'Peter' quddiemu qabel ma jkun sejjahli l-ewwel darba hu b'ismi.

Jum fost l-oħrajn iltaqjna ma' shabna u ġbidnieha lejn l-Għadira. Kienet ix-xitwa imma jum mill-isbaħ. Kien wasal biex jidlam. Shabna bla kliem u bla sliem telquna u għaddewna biċċa sew 'il quddiem waqt li aħna bdejna niċċajjaw u nitfgħu ċ-ċaġħak ċatt nilaġħbu 'hobza u sardina'.

Kien imiss lili, ġbart ċaġħka u ppruvajt insib pozzizzjoni tajba biex hekk ikolli vantaġġ u nagħmel figura. Kif kont hemm ser inwaddab iċ-ċaġħka, hassejt id shuna tingħalaq fuq tiegħi, u x'hin qbadt ser indawwar wiċċi halli nara x'gara nsib wiċċu tant qrib lejn tiegħi. Għajnejh issammru ġewwa tiegħi. Kemm domna hemm inħarsu lejn xulxin? Ma nafx! Għax ma kienx żmien li tista' tkejlu bl-ebda arloġġ, fuq l-arloġġ kien jimmarka biss ftit sekondi li jgħaddu imma għalija kien intervall li jfisser eternità, waqt sublimi li ebda arloġġ ma jimmarka, esperjenza li tagħha ebda snin ma jirnexxhom iċajpru l-emozzjoni. Kif hemm mument qasir ta' meta tkun qed tinzel ix-xemx li fih ma tistax tgħid jekk hux jum jew lejl ... hekk jien f'dak il-waqt ma stajt ngħid jekk kontx fid-dinja jew fil-ġenna.

Smajt dik il-kelma li kont tant ili nistenna - 'Louise'! 'Peter'! Konna qisna koppja ta' żeffiena b'idejna 'l fuq, riġlejha fir-ramel u warajha x-xenarju naturali ta' xefaq ikħal li taħt għajnejha beda jinbidel f'lewn ħamrani. Ma lissintx kelma. Iċ-ċaġħka waqgħet minn idi. Iż-żeffiena baqgħu mixjin id f'id, bla ma hassew ir-ramel għax minn floku taħt riġlejhoma beda jittajjar shab sabiħ, kienu silwett ta' sliem - bla kliem. Għax fl-arja

ta' madwarhom fl-istess atmosfera ta' dak il-livell ġdid ta' hbiberija kienu qed jisimgħu l-isbaħ melodija li setgħu jisimgħu huma biss. U għax għandu l-kliem jikser is-seher misterjuż ta' waqt bħal dak li aktarx bħalu fil-ħajja ma jiġix ieħor?

X'hin tlaqna minn hemm, ix-xena kienet inbidlet. Ix-xefaq tefa' l-bozoz homor tar-ribalta u xegħel dawl ieħor fin, fiddien, dawl li jbidlet kull sura u jagħti dehra mhux ta' did-dinja ukoll lill-aktar affarijiet komuni.

Bqajna niltaqgħu kuljum. Il-hin li nkunu flimkien itir bħal berqa, il-hin ta' bejnietna dawn il-ftit sigħat jittkaxkar bħal shaba sewda kerha u tqila. Bdejna nitgħallmu ħafna xorti dwar xulxin. Kien l-uniku ġuvni jgħix ma' ommu xwejjha; il-missier ftit snin qabel telaq lejn l-Awstralja bi skuża li jsib ix-xogħol. Kien jibgħat ittra kultat u flus kważi xejn. Drajt li fi kliemna kemm jista' jkun ma nsemmux lil missieru, imma meta xi darba tiżloqlu l-kelma 'Awstralja', mingħajr ma naf għaliex, qalbi kienet tagħmel tikk.

Konna ilna noħorġu flimkien l-isbaħ sitt xhur. Jum fost l-oħrajn Peter ġie tard u mill-bixra tiegħu ntbaħt li nqala' xi ntopp. Malajr smajt l-istorja. Missier Peter kien taħt attakk f'qalbu; ma kienx f'periklu li jitlef ħajtu malajr, imma attakk tal-qalb huwa dejjem attakk tal-qalb. Kitbilhom li xtaq jarahom, xtaq iqatta' l-aħħar xhur ta' ħajtu ma' martu u ma' ibnu ... u hu ma kienx fi stat li jiċċaqlaq.

Il-ftit jiem li kien fadalli nara lil Peter kienu jiem ta' torturi. Konna għadna mhux għarajjes biċ-ċurkett billi konna għadna ftit żgħar. Qabel telaq Peter wegħedni li hliefi fid-dinja ma jeżistux tfajliet għalih; wegħedni li jiġi lura għalija; wegħedni ...


Issa għaddew għaxar snin. Peter u l-imħabba tagħna lejn xulxin baqgħet għalija tifkira heġwa, sabiħa u ħajja, merfugħa fl-album ta' tifikiriet. Kemm kien għadda żmien u fl-istess hin kien qisu ġara kollox il-bierah!

Qomt minn fuq ir-ramel, ġbart ċaġħka minn qrib riġlejha, ċaġħka ċatta, hajda u sabiħa. Ix-xemx bdiel nieżla, it-tfal kienu għejew. Ippruvajt b'lehen ferrieħi nħajarhom biex jarawni nwaddab l-aħħar ċaġħka li ġriet b'saħħa tal-għaġeb ħafifa ħafifa, iżziġġ, toqmos u taqbeż waqt li kull darba tħalli warajha fl-ilma ċrieki żgħar li bil-heffa jikbru u jinfethu. Ċrieki sbieħ u misterjużi! Tgħid jaslu sax-xtajta ta' l-Awstralja? ...

Tlaqna lejn id-dar; imma qabel hallejt ix-xatt sellimt lil Peter: "Peter, int fejn int, il-lejl it-tajjeb! Nixtieqlek tkun taf li ġewwa qalbi hemm niċċa ċkejna mwarra li fiha għadni ngħożżok u nħobbok!" □

# TISLIBA 12

minn P. Wistin ATTARD ofm cap



1. Jagħtuha n-nisa. (Salm 68, 12) (5)
2. Leĥen l-arkanġlu u din. (1 Tes 4, 16) (6)
3. L-ewwel li jieħu minnu. (2 Tim 2, 6) (5)
4. U l-... ta' xagħru. (2 Mak 6, 23) (5)
5. Semgħu mad-daqq. (Lq 15, 25) (4)
6. Ma ... idawru wiċċhom. (Eżek 1, 9) (5)
7. Kellhom din li jkollhom fidi. (2 Pt 1, 1) (5)
8. Biex ... lil dawk taħt il-liġi. (Gal 4, 5) (5)
9. L-ittra lir-Rumani. (3)
10. Qatagħhielu bis-sejf. (Mt 26, 51) (7)
11. u 12. Hekk għamlu bis-salmi u l-innijiet. (Efes 5.19) (6)
13. It-tielet mis-seba' prinċipijiet. (Est 1, 4) (6)
14. Talab għan-nar. (2 Slat 1, 12) (5)
15. Din kienet waslet għaz-żwieġ. (1 Sam 18, 19) (5)
16. Ngħid li m'għandix. (Gob 9, 21) (5)
17. Staqsew għalih u l-ħobż. (Lam 2, 12) (5)
18. Fuq il-maqbad tiegħu. (Għan 5,5) (7)
19. U ... afu. (Kol 4, 1) (4)
20. Hu ta' ... jafdah. (Tob 5, 9) (3)
21. Jisma' u ma jiftakarx. (Ġak 1, 25) (5)
22. Hekk jagħmel l-ilma. (Sir 3, 30) (5)

## RIŻULTAT TAT-TISLIBA TA' FRAR:

1. Karru; 2. Tidwir; 3. Baqta; 4. Daqqa; 5. Atti; 6. Allat; 7. Abija; 8. Artal; 9. Raw; 10. Taqliba; 11 u 12. Drawwa; 13. Waslet; 14. Aħbar; 15. Sagri; 16. Ħatar; 17. Ersa; 18. Hassada; 19. Seba; 20. Sar; 21. Akbar; 22. Areta.


*Ir-rebbieh jinghata ktieb sabih. Dan jittella' bix-xorti mit-tislibiet tajba li jaslu mhux aktar tard mill-ħmistax tax-xahar. Ibghatu s-soluzzjoni tagħkom f'dan l-indirizz: Tisliba Dawl Frangiskan, Kunvent tal-Kapuċċini, Floriana - VLT 14*

**Ir-Rebbieh ta' dan ix-xahar huwa:  
Silvio Agius - San Ġwann**

Il-Bibbja li ntużat għal din it-Tisliba hija dik ta' l-Għaqda Biblika (Edizzjoni 1984 jew 1997).

## P O E Ż I J I

minn Geoffrey G. Attard



### L-GHANJA TA' L-ABORTIT

Nixtieq noħroġ għall-ħajja  
U nara dawl ix-xemx  
Imm'ommi tridni mejjet  
Għalija tama m'hemmx.

Irrid induq il-hena  
Ta' dinja kollha ġmiel  
Nixtieq li tas-sbuhija  
T'hemm barra jkolli ħjiel

Hawnhekk m'hawn xejn xi ngawdi  
Nistenna fuq ix-xwiek  
Biex noħroġ nara l-beraħ  
Li holoq il-ħallieq.

Imm'hekk kif sa nitwieled  
Inħossni nsir biċċiet  
U l-ġisem tari tiegħi  
jinbidel f'tertuqiet.


### L-GHANJA TAL-HABSI

Hawn ġew ngħaddi l-jum tiegħi  
Nistenna l-jum feddej  
Biex noħroġ, biex interraq  
U nifli ż-żmien għaddej.

Mill-għabex sa ma jżernaq  
Mis-sbiħ sa tmieħ il-jum  
Niskonta ż-żmien li tawni  
B'kastig ta' att mitmum.

Nittama biss la noħroġ  
Li nsib min jifraħ bija  
U ngħix kuntent u hieni  
Il-jiem li hemm għalija.

29 - 12 - 2000





# Kemm hu bis-SENS!

*minn Fr. Joe Giuliano OFM Cap*


**W**ahda mill-espressjonijiet li jużaw iż-żgħażaġh biex juru li haġa tkun sabiha jew teknikament magħmula tajba, jew biex ifissru per eżempju l-kwalità ta' *sound* ħiereg minn xi sistema ta' *surround*, johorġu b'din l-espressjoni: "bis-Sens!" Il-kejl tallum huwa l-*vision*, kemm hu sabih dak li tara konkretament; is-*sound*, kemm hi tal-widna xi biċċa mużika tajba jew xi song b'ritmu qawwi; kif ukoll il-*feeling* ta' haġa jew l-emozzjoni li tħoss meta tara, tisma' jew tmiss xi haġa. F'kelma wahda, illum jagħmel sens dak li tista' tesperjenza, dak li huwa konkrot.

Meta xi drabi titkellem maż-żgħażaġh "in ġenerali" dwar il-vokazzjoni għal saċerdot, patri jew soru, u aktar u aktar jekk din tkun tal-klawtura, minkejja li ma jidhukx bik, u jgħidulek li japprezzaw u jammiraw dawk li jgħixu hekk, juruk li għalihom din il-ħajja ma tantx fiha sens. Espressjonijiet li jużaw huma bħal: "... biex tmur tinghalaq!", "... dejjem titlob", "... tghix imdejjaq", "... mǎ, x'biża'!"

Tassew għandhom raġun meta jgħidu hekk, għax il-vokazzjoni tagħmel biss sens meta tkun fuq il-frekwenza ta' Alla, jiġifieri meta tkun qiegħed idduq il-ħlewwa tiegħu! Is-salmista jgħid: "Duqu u taraw kemm hu helu l-Mulej!" Tassew, li meta tagħti lil Ġesù in-no.1 fil-ħajja tiegħek, tasal biex tghid ma' San Pawl: "Kollox ngħodd bħala knis filli nikseb lil Kristu u dan lmsallab". Il-vokazzjoni tibda tagħmel sens sewwa, meta tkun bdejt tassew tinnamra ma' Alla, u tibda thalli f'idejha l-*istearing* ta' hajtek. Il-vokazzjoni hija riżultat ta' din l-għerusija, b'mod li inti ssir tghix għalih u għalih biss, u tkun lest li taqdi lil hutek minħabba fih! Jekk imbagħad ifettillu jsejjaħlek biex timxi warajh bħala saċerdot, patri jew soru, jew lajk/a kkonsagrat/a, ma ssibhiex bi tqila biex tghidlu IVA, għax hajtek tkun diġà IVA wahda u kontinwa, u għalhekk, bħal Marija, tghidlu: "... ha jsir minni skond kelmtek!"

Min hu midħla ta' Alla, il-vokazzjoni mhux biss jgħidilha "bis-sens" iżda wkoll "tal-ġenn!"

***Jekk trid tkun taf aktar dwar il-ħajja u l-ħidma ta' l-Aħwa Kapuċċini, ċempel lil Fr. Joe Giuliano OFM Cap. jew Bro. Dennis Calleja OFM Cap. fuq in-numri 825724 jew 800612.***




# Għinna nibnu l-KNISJA fil-Kenja

## billi tgħin fil-formazzjoni taż-żgħażaġh Kapuċċini Kenjani

BORŻA TA' DTUDJU hija offerta ġeneruża ta' Lm250 li tingasam bejn is-seminaristi Kenjani tagħna kollha li qegħdin iħejju lilhom infushom biex isiru religjużi u saċerdoti Kapuċċini.


Din tista' tingħata jew minn persuna waħda jew minn diversi benefatturi li jingħaqdu flimkien. Tista' tingħata anki f'tit f'tit.

Min jagħmel din l-offerta jkollu sehem kbir fil-ħajja religjuża / saċerdotali tal-Kapuċċini Kenjani.



*Mezz ieħor biex tgħin lill-Missjoni ...*

## Inkiteb fl-Opra Serafika tal-Quddies



X'inhi l-Opra Serafika tal-Quddies?

Fis-sena 1899, waħda Sinjorina bl-isem ta' Folger, fl-Isvizzera, waqqfet din l-opra biex tkun tista' tgħin lill-Missjunarji u missjonijiet Kapuċċini.

Din il-ħaġa xterdet kull fejn daħlu l-Kapuċċini.

Kulmin ikun miktub (ħaj jew mejjet) f'din l-opra jakkwista għal dejjem mill-frott li jinkiseb:

- mill-quddies iċċelebrat mill-Kapuċċini fid-dinja kollha għall-benefatturi tal-missjonijiet tagħhom;
- mit-talb u l-opri meritorji kollha li jagħmel l-Ordni Kapuċċin u l-missjonijiet tiegħu.

L-offerta hija libera u ta' darba.

Għal aktar tagħrif ikkuntattja lil Fr. Joe Alessandro, Uffiċċju Missjoni Kapuċċini, Floriana  
Tel: 233874 / 234949 / 225525

## Geddidtu l-Abbonament għal din is-sena?